

Уладзімір
МАЯКОЎСКІ
п'есы



**КЛОПІ
ГЛАЗНЯ**

Уладзімір **МАЯКОЎСКІ**

П'ЕСЫ



МІНСК
«МАСТАЦКАЯ ЛІТАРАТУРА»
1985

Р 2
М 39

Пераклаў з рускай
КАСТУСЬ КІРЭЕНКА

Маякоўскі Ул.

М 39 П'есы: Клоп. Лазня./[Пер. з рус. К. Кі-
рэенка].— Мн.: Маст. літ., 1985.— 152 с., іл.

У пер.: 70 к.

У гэтай кнізе змешчаны ў перакладзе на беларускую
мову агульнавядомыя сатырычныя п'есы Ул. Маякоўскага
«Клоп», «Лазня».

М 4702010200-107
М 302(05)-85 БЗ 72-85

ББК 84Р7
Р2

© Пераклад на беларускую мову,
афармленне, выдавецтва «Мас-
тацкая літаратура». 1985.



КЛОП

**ФЕЕРЫЧНАЯ
КАМЕДЫЯ
9 КАРЦІН**

ПРАЦУЮЦЬ:

**Прысыпкін — П'ер Скрыпкін — былы рабочы,
былы партыец, цяпер жаніх.**

Зоя Бярозкіна — работніца.

**Эльзевіра Давыдаўна — нявеста,
манікюрка, касірка цырульні.**

Разалія Паўлаўна — маці-цырульніца.

Давід Осіпавіч — бацька-цырульнік.

Алег Баян — самародак, з домаўласнікаў.

Міліцыянер.

Прафесар.

Дырэктар заасада.

Брандмайстар.

Пажарнікі.

Шэфер.

Рэпарцёр.

Рабочыя аўдыторыі.

Старшыня гарсавета.

Прамоўца.

Вузаўцы.

Распарадчык урачыстасці.

**Прэзідыум гарсавета, паляўнічыя,
дзеці, старыя.**

Рэнесанс

Цэнтр — круцяцца вялізныя дзверы універмага, бакі —
зашклёныя; затавараныя вітрыны. У дзверы ўваходзяць
пустыя, выходзяць з пакетамі. Па ўсім тэатры снуюць
прыватнікі-латочнікі.

Разносчык гузікаў

Дзеся гузіка не варта жаніцца, праз гузік
грэшна сварыцца! Адзін націск вялікім і ўказаль-
ным пальцамі, і штаны з грамадзян ніколі не зва-
ляцца.

Галандскія,
Механічныя,
Гузікі, што самі прышываюцца,
6 штук 20 капеек...
Калі ласк, мусью!

Разносчык лялек

Танцуючыя людзі
З балетных студый!
Лепшая забаўка
Ў садзе і дома,
Танцуе па ўказанню
Самога наркома!

Разносчыца яблык

Ананасаў!

Няма...

Бананаў!

Няма...

Антонаўскія яблычкі 4 штукі 15 капеек.
Загадаеце, грамадзяначка?

Разносчык тачыльных камянёў
Нябіткі
германскі
тачыльны брусок.

30

капеек
любы кусок!
Точыць усё —
галавой паручся:
Брытвы,
нажы
і языкі для дыскусій!
Калі ласк, грамадзяне!
Разносчык абажураў
Любой
расфарбоўкі і масці абажуры!
Блакітныя для сем'яў,
чырвоныя для юру!
Уладкоўвайцеся, таварышы!
Прадавец шароў
Шары-кілбаскі.
Ляці без апаскі.
Такі б вось
шар
генералу Нобіле *,—
Яны б на полюсе
гадоў бы сто былі!
Бярыце, грамадзяне...
Разносчык селядцоў
А вось
лепшыя
рэспубліканскія селядцы.
Незаменныя там,
дзе гарэлка і блінцы!

Р а з н о с ч ы ц а г а л а н т а р э і
Бюстгальтары з футрам,
Бюстгальтары з футрам!

П р а д а в е ц к л е я

У нас
і за мяжою,
а таксама ўсюды
Грамадзяне выкідваюць біты пасудак.
Славуты
Экцэльзіёр,
клей-парашок,
Клеіць
і Венеру
і начны гаршчок.
Загадаеце, васпані?

Р а з н о с ч ы ц а д у х о ў

Духі Кóці *
на залатнікі!
Духі Кóці
на залатнікі!

П р а д а в е ц к н і г

Што робіць жонка, калі мужа няма дома,
105 вясёлых анекдотаў былога графа Льва Міка-
лаевіча Талстога замест рубля дваццаці — пятнац-
цаць капеек! *

Р а з н о с ч ы ц а г а л а н т а р э і

Бюстгальтары з футрам,
Бустгальтары з футрам!

Уваходзяць Прысыпкін,
Разалія Паўлаўна, Баян.

Р а з н о с ч ы ц а

Бюстгальтары...

Прысыпкін

(з захапленнем)

Якія арыстакратычныя чэпчыкі!

Разалія Паўлаўна

Якія ж гэта чэпчыкі, гэта ж...

Прысыпкін

Што ж я без вачэй, ці што? А калі ў нас дваі-
няты народзяцца? Гэта вось на Дароці, а гэта на
Ліліян *... Я іх ужо вырашыў назваць арыстакра-
тычна-кінематаграфічна... так і будуць гуляць ра-
зам. Во! Дом у мяне павінен быць поўнай чашай.
Захапіце, Разалія Паўлаўна!

Баян

(падхіхваючы)

Захапіце, захапіце, Разалія Паўлаўна! Хіба ў
іх пошласць у галаве? Оне малады клас, оне ўсё
па-свойму разумеюць. Оне да вас старадаўняе не-
заплямленае пралетарскае паходжанне і праф-
саюзны білет у дом уносяць, а вы рублі шкадуеце!
Дом у іх павінен быць поўнай чашай.

Разалія Паўлаўна, уздыхнуўшы, купляе.

Баян

Я данясу... яны лёгенькія... не турбуйцеся, калі
ласка... за тыя ж грошы...

Разносчык за бавак

Танцуючыя людзі з балетных студый...

Прысыпкін

Мае будучыя патомныя дзеці павінны выхоў-
вацца ў шыкоўным гусце. Во! Захапіце, Разалія
Паўлаўна!

Разалія Паўлаўна

Таварыш Прысыпкін...

Прысыпкін

Не называйце мяне таварышам, грамадзянка, вы яшчэ з пралетарыятам не парадніліся.

Разалія Паўлаўна

Будучы таварыш, грамадзянін Прысыпкін, гэ-та ж за такія грошы пятнаццаць чалавек бароды паголяць, без уліку драбязы — вусоў і іншага. Лепш піва на вяселле лішняю дзюжыну. А?

Прысыпкін

(строга)

Разалія Паўлаўна! У мяне дом...

Баян

У яго дом павінен быць поўнай чашай. І танцы і піва ў яго павінны біць фантанам, як з рога дастатку.

Разалія Паўлаўна купляе.

Баян

(падхоплівае пакункі)

Калі ласка, не турбуйцеся, за тыя ж грошы.

Разносчык гузікаў

Дзеля гузіка не варта жаніцца!

Праз гузік не выпадае сварыцца!

Прысыпкін

У нашай чырвонай сям'і не павінна быць ніякай мяшчанскай мішуры і непрыемнасцей з штанамі. Во! Захапіце, Разалія Паўлаўна!

Б а я н

Пакуль у вас няма прафсаюзнага білета, не раздражняйце яго *, Разалія Паўлаўна. Ён — перамогшы клас, і ён змятае ўсё на сваім шляху, як лава, і штаны ў таварыша Скрыпкіна павінны быць поўнай чашай.

Разалія Паўлаўна купляе, уздыхаючы.

Б а я н

Дазвольце, я данясу за тыя ж самыя...

П р а д а в е ц с е л я д ц о ў

Лепшыя рэспубліканскія селядцы!

Незаменныя там,

дзе гарэлка і блінцы!

Р а з а л і я П а ў л а ў н а

(адхінае ўсіх, гучна і навесялела)

Селядцы — гэта — так! Гэта вы будзеце мець для вяселля рэч. Гэта я ды ўжо захаплю! Праходзьце, мосьё мужчыны! Колькі каштуе гэтая кілька?

Р а з н о с ч ы к

Гэтая ласосіна каштуе 2.60 кілё.

Р а з а л і я П а ў л а ў н а

2.60 за гэтага шпрота-пераростка?

П р а д а в е ц

Што вы, мадам, усяго 2.60 за гэтага кандыдата ў асятры!

Р а з а л і я П а ў л а ў н а

2.60 за гэтыя марынаваныя карсетныя косці? Вы чулі, таварыш Скрыпкін? Дык вы зрабілі пра-

вільна, калі вы забілі цара і прагналі пана Рабушынскага! * Ой, гэтыя бандыты! Я знайду мае грамадзянскія правы і мае селядцы ў дзяржаўнай савецкай грамадскай кааперацыі!

Б а я н

Пачакаем тут, таварыш Скрыпкін. Навошта вам злівацца з гэтай дробнабуржуазнай стыхіяй і купляць селядцы ў такім дыскусійным парадку? За вашы пятнаццаць рублёў і бутэльку гарэлкі я вам арганізую вяселлечка на-яць.

П р ы с ы п к і н

Таварыш Баян, я супроць гэтага мяшчанскага побыту — канарэек і іншага... Я чалавек з буйнымі запатрабаваннямі... Я — люстранай шафай цікаўлюся...

З о я Б я р о з к і н а амаль натыкаецца на гаворачых і здзіўлена адступае, прыслухоўваецца.

Б а я н

Калі ваш вясельны картэж...

П р ы с ы п к і н

Што вы мелеце? Які карцёж?

Б а я н

Картэж, я кажу. Так, таварыш Скрыпкін, называецца на прыгожых замежных мовах усялякая, і асабліва такая, вясельная ўрачыстая паездка.

П р ы с ы п к і н

А! Ну-ну-ну!

Б а я н

Дык вось, калі картэж пад'едзе, я вам спяю эпіталаму Гіменея *.

П р ы с ы п к і н

Што ты плявузгаеш? Якія яшчэ такія Гімалаі?

Б а я н

Не Гімалаі, а эпіталаму пра бога Гіменея. Гэта такі бог кахання быў у грэкаў, ды не ў гэтых жоўтых, азвярэлых згоднікаў Венізеласаў*, а ў старажытных, рэспубліканскіх.

П р ы с ы п к і н

Таварыш Баян, я за свае грошы патрабую, каб было чырвонае вяселле і ніякіх багоў! Паняў?

Б а я н

Ды што вы, таварыш Скрыпкін, не тое, што паняў, а сілай, згодна Плеханаву, дазволенага марксістам уяўлення я праз як бы прызму бачу вашу класавую, узвышаную, чароўную і поўную захаплення ўрачыстасць!.. Невеста вылазіць з карэты — чырвоная невеста... уся чырвоная, — упарылася, значыцца; яе выводзіць чырвоны пасаджоны бацька, бухгалтар Ерыкалаў, — ён якраз мужчына тлусты, чырвоны, апаплексічны, — уводзяць гэта вас чырвоныя шаферы, увесь стол у чырвоных шынках і бутэлькі з чырвонымі галоўкамі.

П р ы с ы п к і н

(спачувальна)

Во! Во!

Б а я н

Чырвоныя госці крычаць «горка, горка», і тут чырвоная (ужо цяпер жонка) працягвае вам чырвоныя-чырвоныя губкі...

З о я

(збянтэжана хапае за рукавы абодвух. Абое здымаюць яе рукі, збіваюць пстрычкамі пыл)

Ваня! Пра што ён? Што пляце гэтая каракаці-
ца ў гальштуку? Якое вяселле? Чыё вяселле?

Б а я н

Чырвоны працоўны шлюб Эльзевіры Давыдаў-
ны Рэнесанс і...

П р ы с ы п к і н

Я, Зоя Ванна, люблю другую.

Яна ўпрыгожыць дні мае.

Фігурку сцягвае тугую

Жакет дзівоснейшы ў яе *.

З о я

Ваня! А я? Як жа гэта: пагуляўся і адцураўся?

П р ы с ы п к і н

(адхіляе працягнутую руку)

Мы разышліся, нібы ў моры караблі... *

Р а з а л і я П а ў л а ў н а

*(вырываецца з магазіна, трымаючы селядцы над
галавой)*

Кіты! Дэльфіны! *(Гандляру селядцамі.)* Ану,
пакажы, ану, параўнай твайго смаўжа! *(Параў-
ноўвае; селядзец латочніка большы; пляскае ру-
камі.)* На хвост даўжэй?! За што змагаліся, а, гра-
мадзянін Скрыпкін? За што мы забілі гасудара
імператара і прагналі пана Рабушынскага, а?
У магілу мяне ўгоніць савецкая ваша ўлада... На
хвост, на цэлы хвост даўжэй!..

Б а я н

Паважаная Разалія Паўлаўна, параўнайце з
другога канца,— ён жа і большы толькі на галоў-
ку, а навошта вам галоўка,— яна ж непрыдатная
для яды, адрэзаць і выкінуць.

Разалія Паўлаўна

Вы чулі, што ён сказаў? Галоўку адрэзаць! Гэта вам галоўку адрэзаць, грамадзянін Баян: нічога не ўбавіцца і нічога не каштуе, а яму адрэзаць галоўку каштуе дзесяць капеек на кіле. Ну! Дамоў! Мне вельмі патрэбен прафесіянальны саюзны білет у доме, але дачка на даходлівым прадпрыемстве — гэта таксама вам не бык на палачцы.

Зоя

Жыць хацелі, працаваць хацелі... Значыць, усё...

Прысыпкін

Грамадзянка! Наша любоў ліквідавана. Не змяняйце свабоднаму грамадзянскаму пачуццю, а то я міліцыю паклічу.

Зоя, з плачам, учапілася за рукаў. Прысыпкін вырываецца. Разалія Паўлаўна становіцца паміж ім і Зояй, губляе пакупкі.

Разалія Паўлаўна

Чаго трэба гэтай лахудры? Чаго вы чапляецеся за майго зяця?

Зоя

Ён мой!

Разалія Паўлаўна

А!.. Яна такі з дзіцём! Я ёй заплачу аліменты, але я ёй разаб'ю морду!

Міліцыянер

Грамадзяне, спыніце гэтую агідную сцэну!

Інтэрнат для моладзі. Вынаходнік сапе за чарцяжом.

Хлопец на ложку, на краю ложка дзяўчына.
Ачкарык уткнуўся галавой у кнігу. Калі расчыняюцца
дзверы, бачны калідор з дзвярыма і лямпачкі.

Б о с ы х л о п е ц (крычыць)

Дзе боты? Зноў боты спёрлі. Што ж мне іх на
ноч у камеру хавання ручнога і нажнога багажа
на Курскі вакзал адносіць, ці што?

П р ы б і р а л ь ш ч ы к

Гэта ў іх Прысыпкін да сваёй вярблюдзіхі на
спатканне патопаў. Надзяваў — лаяўся. У апошні
раз, кажа, а вечарам, кажа, з'яўлюся ў абноўле-
ным выглядзе, больш адпавядаючым майму нова-
му сацыяльнаму становішчу.

Б о с ы

Погань!

М а л а д ы р а б о ч ы (прыбірае)

І смецце ж пасля яго стала нейкае як бы пан-
скае, далікатнае. Раней што? Бутля з-пад піва ды
хвост воблы, а зараз бляшаначкі Тэжэ ды стужач-
кі шматкалёрныя.

Д з я ў ч ы н а

Кінь плявузгаць, хлопец гальштук купіў, дык
яго ўжо Макданальдам * лаеце.

Х л о п е ц

Макданальд і ёсць! Не ў гальштуку справа, а
ў тым, што не гальштук да яго, а ён да гальштука

прывязаны. Нават не думае — галавой пашавя-ліць баіцца.

П р ы б і р а л ь ш ч ы к

Лакам дзіркі залёпвае; заспяшаўся, дзірку на шкарпэтцы відаць, дык ён нагу на хаду чарнільным алоўкам падмазваў.

Х л о п е ц

Яна ў яго і без алоўка чорная.

В ы н а х о д н і к

Можа быць, не на тым месцы чорная. Лепш бы яму шкарпэткі пераадзець.

П р ы б і р а л ь ш ч ы к

Адразу відно — вынаходнік! Патэнт заяўляй. Глядзі, каб ідэю не спёрлі. *(Махнуў анучай па століку, падае бляшанка, — развальваюцца веерам карткі. Нагінаецца сабраць, падносіць да святла, заліваецца рогатам, склікае рукой таварышаў.)*

У с е

(перачытваюць, паўтараюць)

П'ер Скрыпкін! П'ер Скрыпкін!

В ы н а х о д н і к

Гэта ён сабе прозвішча вынайшаў. Прысыпкін. Ну, што такое, Прысыпкін? На што Прысыпкін? Куды Прысыпкін? Каму Прысыпкін? А П'ер Скрыпкін — гэта ўжо не прозвішча, а раманс!

Д з я ў ч ы н а

(летуценна)

А і праўда: П'ер Скрыпкін — гэта так цудоўна і так прывабна! Вы тут гагочаце, а ён, можа, культурную рэвалюцыю дома прарабляе.

Х л о п е ц

Мордай ён ужо і Пушкіна перасягнуў. Вісяць бакі, як хвост у сабакі, нават не мые — раскудлаціць баіцца.

Д з я ў ч ы н а

У Гары Піля * таксама гэтая культура па ўсёй шчацэ пушчана.

В ы н а х о д н і к

Гэта яго настаўнік па валасатай справе выхоўвае.

Х л о п е ц

І на чым толькі ў таго настаўніка валасы трымаюцца: галавы ніякай, а кучаравасці — хоць прадавай. Ад сырасці, ці што такія заводзяцца?

Х л о п е ц з к н і г а й

Н-е-е. Ён — пісьменнік. Што пісаў — не ведаю, а толькі ведаю, што славуты! «Вячорка» пра яго тры разы пісала: вершы, кажа, Апухціна * за свае прадаў, а той як пакрыўдзіўся, абвяржэнне прыслаў. Дурні — кажа — вы, няправільна ўсё, — гэта я ў Надсана * спісаў. Чыя з іх праўда — не ведаю. Друкаваць яго больш не друкуюць, а славуты ён цяпер вельмі — моладзь навучае. Каго вершам, каго спевам, каго танцам, каго так... грошы пазычаць...

Х л о п е ц з м я т л о й

Не рабочая гэта справа мазоль лакам наганяць. С л е с а р, засалены, уваходзіць у час гаворкі, мые рукі, уключаецца ў размову.

С л е с а р

Да рабочага ў яго ніякага дачынення, разлік

сёння браў, жэніцца на дзяўчыне, цырульнікавай дачцэ — яна ж касірка, яна ж манікюрка. Кіпці яму цяпер падразаць будзе мадмуазель Эльзевіра Рэнесанс.

В ы н а х о д н і к

Эльзевір — шрыфт такі ёсць.

С л е с а р

Наконт шрыфтоў не ведаю, а корпус у яе — гэта, браце, рэч. Картачку бухгалтару для хуткасці разлікаў паказваў.

Ну і мілка, ну і цуды,—

Адны грудзі па два пуды.

Б о с ы

Уладзіўся!

Д з я ў ч ы н а

Ага! Зайздросчы бяруць?

Б о с ы

А што ж, я таксама, калі тэхнарукам стану ды штодзённыя боты агораю, я таксама сабе лепшую кватэрачку паабнюхаю.

С л е с а р

Я табе вось што параю: ты фіраначкі сабе завядзі. Адхінуў фіраначку — на вуліцу паглядзеў. Зацягнуў фіраначку — хабар цяпнуў. Гэта толькі працаваць аднаму сумна, а курыцу есці аднаму весялей. Правільна? З а ко па ў та кі я таксама ўладжвацца бегалі, толькі мы іх шлёпалі. Ну што ж — гайда!

Б о с ы

І пайду, і пайду. А ты што з сябе Карла Лібк-

нехта * строіш? Цябе з акна з кветачкамі паклі-
кай, таксама, глядзі, прыпусцішся... Герой!

С л е с а р

Нікуды не пайду. Ты думаеш, мне гэтае лах-
маннё і смурод падабаюцца? Не. Нас, бачыш ты,
многа. На ўсіх на нас нэпаўскіх дачок не набя-
рэшся. Вось набудуем дамоў і рушым адразу...
Адразу ўсе. Але мы з гэтай акупнай нары і з бе-
лымі сцягамі не вылезем.

Б о с ы

Зарадзіў — аковы. Цяпер не дзевятнаццаты
год. Людзям для сябе жыць хочацца.

С л е с а р

А што — не аковы?

Б о с ы

Мані!

С л е с а р

Вошай — дзе ні крані.

Б о с ы

Мані!

С л е с а р

А страляюць бязгучным порахам.

Б о с ы

Мані!

С л е с а р

Вось жа Прысыпкіна з зіркастай дубальтоўкі
падстрэлілі.

Уваходзіць Прысыпкін у лакараваных туфлях, у выцягнутай руцэ нясе стаптаныя боты, кідае Босаму. Баян з пакупкамі. Засланне ад Скрыпкіна слесара, які перад яго носам урэзвае чачотку.

Б а я н

Вы, таварыш Скрыпкін, увагі на гэтыя грубыя танцы не звяртайце, оне вам тонкі, што ў вас на-
раджаецца, густ сапсуюць.

Жыхары інтэрната адварочваюцца.

С л е с а р

Кінь гнуцца. Булдавешку раскалоціш.

Б а я н

Я разумею вас, таварыш Скрыпкін, цяжка, немагчыма пры вашай пяшчотнай душы ў іхнім грубым асяроддзі. Яшчэ адзін урок — пакіньце ваша цярпенне не лопнутым. Адказнейшы момант у жыцці — першы факстрот пасля шлюбавярэння. На ўсё жыццё павінен уражанне пакінуць. Ну-с, прайдзіцеся з уяўляемай дамай. Што вы грукаеце, як на першамайскім парадзе?

П р ы с ы п к і н

Таварыш Баян, чаравікі скіну: па-першае, ціс-
нуць, па-другое, стаптаюцца.

Б а я н

Вось, вось! Так, так, ціхім крокам, як быццам у месячную ноч у марах і меланхоліі з піўной вяртаецца. Так, так! Ды не варушыце вы ніжнім бюстам, вы ж не ваганетку, а мадмуазель вязеце. Так, так! Дзе рука? Нізка рука!

П р ы с ы п к і н

(слізгае рукой па ўяўляемым плячы)

Не трымаецца яна ў мяне на паветры.

Б а я н

А вы, таварыш Прысыпкін, лёгкай разведкай ліфчык знайдзіце і, як бы для адпачывання, вялікім пальчыкам упрыцесь, і даме прыемнасць, і вам палёгка — аб другой руцэ падумаць можаце. Чаго плячыма заторгалі? Гэта ўжо не факстрот, гэта вы ўжо шымскае «па» * прадэманстраваць сабе дазволілі.

П р ы с ы п к і н

Не. Гэта я так... на хаду пачухаўся.

Б а я н

Ды хіба ж так можна, таварыш Прысыпкін? Калі з вамі ў вашым танцавальным натхненні такі казус здарыцца, вы закаціце вочы, нібыта даму раўнуеце, адступіце па-іспанску да сцяны, хуценька патрыцесь аб якую-небудзь скульптуру (у фешэнебельным асяроддзі, дзе вы будзеце ацірацца, дык гэтых скульптур і ваз розных заўсёды чорт колькі наварочана). Патрыцесь, перасмыкніцесь, блісніце вачыма і скажыце: «Я вас зразумеў, каваррррная, вы мной забаўляецеся... але...» і зноў пусціцеся ў танец, як бы паступова ахалоджваючыся і супакойваючыся.

П р ы с ы п к і н

Вось так?

Б а я н

Брава! Добра! Талент у вас, таварыш Прысыпкін. Вам ва ўмовах буржуазнага акружэння і пабудовы сацыялізму ў адной краіне — вам разгарнуцца няма дзе. Хіба наш Сярэдні Казіны завулак вартае для вас поле дзейнасці? Вам сусветная рэвалюцыя патрэбна, вам выхад у Еўропу патрабуецца, вам толькі Чэмберленаў * і Пуанкароў * зла-

маць, і вы Мулен Ружы* і Пантэоны* хараством
рухаў свайго цела захапляць будзеце. Так і запом-
ніце, так і замрыце. Цудоўна! А я пайшоў. За гэ-
тымі шаферамі патрэбна вока ды вока, да вяселля
задаткам шклянку і ні расінкі больш, а работу
скончаць, тады хоць з рыла. Орэвуар. (*Ідзе, кры-
чыць з дзвярэй.*) Не надзявайце двух гальштукаў
адначасова, асабліва рознакаляровых, і зарубіце
сабе на носе: нельга навыпуск насіць крухмаль-
ную кашулю!

Прысыпкін мерае абноўкі.

Х л о п е ц

Ванька, кінь ты гэту бузу, чаго цябе так расчу-
чаліла?

П р ы с ы п к і н

Не ваша сабачая справа, паважаны таварыш!
За што я змагаўся? Я за добрае жыццё змагаўся!
Вось яно ў мяне пад рукамі: і жонка, і дом, і са-
праўднае абыходжанне. Я свой абавязак, калі спа-
трэбіцца, заўсёды выканаць здолею. Хто ваяваў,
той мае права ля ціхай рэчкі адпачыць*. Во! Мо-
жа, я ўвесь свой клас сваім добраўпарадкаваннем
узвышаю. Во!

С л е с а р

Баец! Сувораў! Правільна!

Крочыў верхам,

крочыў нізам,

Ладзіў мост ў сацыялізм,

Не закончыў

і прыстаў,

Тут і ўсеўся ля маста.

Траўка вырасла ля моста.

Па масту ідуць авечкі.

Мы жадаем —

вельмі проста! —

Адпачыць ля гэтай рэчкі...*

Так, ці што?

Прысыпкін

Ды ну цябе! Адчапіся ты ад мяне з тваімі гру-
бымі агіткамі... Во! *(Садзіцца на ложак, спявае пад
гітару.)*

На Луначарскай вуліцы

Стары я помню дом

З цудоўнай цёмнай лесвіцай,

З дзівоснейшым акном *.

Стрэл. Кідаюцца да дзвярэй.

Хлопец

(з дзвярэй)

Зоя Бярозкіна застрэлілася!

Усе кідаюцца да дзвярэй.

Хлопец

Эх, і прабяруць жа яе цяпер у ячэйцы!

Галасы

Хутчэй...

Хутчэй...

Хуткую...

Хуткую...

Голас

Хуткая! Хутчэй! Што? Застрэлілася! Грудзі.
Навылёт. Сярэдні Казіны, 16.

Прысыпкін адзін, спешна збірае рэчы.

Слесар

Праз цябе, поскудзь валасатая, і такая баба
забілася. Вон! *(Бярэ Прысыпкіна за пінжак і штур-
хае за дзверы, услед выкідвае рэчы.)*

Прыбіральшчык

(які бяжыць з урачом, прытрымлівае і прыпадае Прысыпкіна, падае яму выкінуты капялюш)

І з трэскам жа ты, хлопец, ад класа адрываешся!

Прысыпкін

(адварочваецца, крычыць)

Рамізнiк, вуліца Луначарскага, 17! З рэчамі!

III

Вялікі дырульны пакой. Сцены ў люстрах. Перад люстрамі вялізныя папяровыя кветкі. На століках для галення — бутэлькі. Злева авансцэны раяль з разінутай пашчай, справа печ, трубы ад якой кругляюць па ўсім пакоі. Пасярэдзіне пакою шырокі вясельны стол. За сталом: П'ер Скрыпкін, Эльзевіра Рэнэсанс, двое шафераў і шафэрак, маці і бацька Рэнэсанс. Пасаджоны бацька — бухгалтар і такая ж маці. Алег Баян распараджаецца каля стала, спіной да залы.

Эльзевіра

Пачнем, Скрыпачка?

Скрыпкін

Пачакаць.

Паўза.

Эльзевіра

Скрыпачка, пачнем?

Скрыпкін

Пачакаць. Я жадаю ажаніцца ў арганізаваным парадку і ў прысутнасці ганаровых гасцей і асабліва ў прысутнасці асобы сакратара заўкома, пажананага таварыша Ласальчанкі...* Во!

Г о с ц ь (убягаючы)

Паважаныя маладыя, даруйце велікадушна за спазненне, але я ўпаўнаважаны перадаць вам шлюбныя пажаданні нашага паважанага правадыра таварыша Ласальчанкі. Заўтра, кажа, хоць у царкву, а сягоння, кажа, прыйсці не магу. Сягоння, кажа, партдзень, і хочаш не хочаш, а ў ячэйку, кажа, пайсці трэба. Пяройдзем, так сказаць, да чарговых спраў.

П р ы с ы п к і н

Аб'яўляю вяселле пачатым.

Р а з а л і я П а ў л а ў н а

Таварышы і мусьё, частуйцеся, калі ласка. Дзе вы цяпер знойдзеце такіх свіней? Я купіла гэтую шынку тры гады таму назад на выпадак вайны або з Грэцыяй або з Польшчай. Аднак... Вайны яшчэ няма, а вяндліна ўжо псуецца. Частуйцеся, мусьё.

У с е

(падымаюць шклянкі і чаркі)

Горка! Горка!...

Эльзевіра і П'ер цалуюцца.

Горка! Го-о-о-р-к-а-а!

Эльзевіра павісае на П'еры. П'ер цалуе паважна і з пачуццём класавай годнасці.

П а с а д ж о н ы Б а ц ь к а — б у х г а л т а р

Бетховèна!.. Шакеспеара!..* Просім вытанчыць што-якоесь. Ці ж дарма мы вашы юбілеі штодзённа святкуем!

Цягнуць раяль.

Г а л а с ы

Пад крыльца, пад крыльца яе бярыце! Ух і зубоў жа, зубоў! Ох і ўрэзаць бы!

П р ы с ы п к і н

Не адтапчыце ножкі маёй раялі.

Б а я н

(устае, хістаецца і расплюхвае чарку)

Я шчаслівы, я шчаслівы бачыць чароўнае завяршэнне на дадзеным адрэзку часу поўнага барацьбы шляху таварыша Скрыпкіна. Праўда, ён страціў на гэтым шляху адзін прыватны партыйны білет, але затое прыдбаў багата білетаў дзяржаўнай пазыкі. Нам удалося спалучыць і ўзгадніць іх класавыя і іншыя супярэчнасці, у чым нельга не бачыць узброенаму марксісцкім поглядам, так сказаць, як у кроплі вады, будучае шчасце чалавецтва, якое назвалі ў прастанароддзі сацыялізмам.

У с е

Горка! Горка!

Эльзевіра і Скрыпкін цалуюцца.

Б а я н

Якімі капітальнымі крокамі мы ідзем наперад па шляху нашага сямейнага будаўніцтва! Ці ж калі мы з вамі паміралі пад Перакопам, а многія нават памерлі, ці ж маглі мы здагадацца, што гэтыя ружы будуць квітнець і дарыць нам водар ужо на цяперашнім адрэзку часу? Хіба калі мы стагналі пад ярмом самаўладства, хіба хаця б нашы вялікія настаўнікі Маркс і Энгельс маглі б дапускальна марыць ці нават у марах дапускаць,

што мы будзем спалучаць вузамі Гіменея невядомую, але вялікую працу са зрынутым, але чароўным капіталам?

У с е

Горка!.. Горка...

Б а я н

Паважаныя грамадзяне! Прыгажосць — гэта рухавік прагрэсу! Чым бы я быў у якасці простага працоўнага? Бочкін — і больш нічога. Што я мог у якасці Бочкіна? Мычэць! І больш нічога! А ў якасці Баяна — колькі і чаго душа зажадае! Напрыклад:

Алег Баян

Ад шчасця п'ян.

І вось я цяпер Алег Баян, і я карыстаюся, як раўнапраўны член грамадства, усімі дабратамі культуры і магу выражацца, хаця не, выбачайце — выражацца я не магу, але магу размаўляць, хоць бы як старажытныя грэкі: «Эльзевіра Скрыпкіна, перадайце рыбкі нам». І мне можа ўся краіна адказваць, як якія-небудзь трубадуры: *

Для прамыўкі глоткі ў целе
За прыгожы выгляд стану
З селядцом гарэлкі келіх
Прапануем мы Баяну.

У с е

Брава! Ура! Горка!

Б а я н

Прыгажосць — гэта маці...

Ш а ф е р
(змрочна і ўсхопліваючыся)

Маць! Хто сказаў «маць»? Прашу не лаяцца пры маладых!

Шафера адцягваюць.

У с е
Бетховена! Камарынскага!
Цягнуць Баяна да раяля.

Б а я н
З'язджаліся к загсу трамваі —
Вяселле чырвонае там...*

У с е
(падпяваюць)
Жаніх у спецвопратцы новай,
А з блузы тырчаў прафбілет!

Б у х г а л т а р
Зразумеў! Усё зразумеў! Гэта значыць:
Будзь здароў, Алег Баянчык,
Кучаравенькі баранчык...

Ц ы р у л ь н і к
(з відэльцам лезе да пасаджонай мамы)
Не, мадам, сапраўдных кучаравых цяпер, па-
сля рэвалюцыі, няма. Шыньён гаффрэ * робіцца
так... Бяруцца шчypцы (круціць відэльцам), награ-
ваюцца на слабым агні, а ля этуаль * (торкае ві-
дэлец у полымя печы), і ўзбіваецца на макушцы
гэтакае валасяное суфле.

П а с а д ж о н а я
Вы абражаеце маю годнасць як маці і як дзяў-
чыны... Пусціце... Сучы сын!!!

Ш а ф е р

Хто сказаў «сучы сын»? Прашу не лаяцца пры маладых!

Бухгалтар разнімае пасаджоных, падпяваючы, спрабуе крутнуць ручку касавага лічыльніка, з якім ён круціцца, як з шарманкай.

Э л ь з е в і р а

(да Баяна)

Ах! Сыграйце, ах! Вальс «Туга Макарава па Веры Халоднай» *. Ах, гэта так шарман *, ах, гэта проста пеціт істуар...*

Ш а ф е р

(узброены гітарай)

Хто сказаў «пісуар»? Прашу пры маладых...

Баян разнімае і накідваецца на клавішы.

Ш а ф е р

(прыглядаючыся, пагражальна)

Ты што ж гэта на адной чорнай косці іграеш? Для пралетарыята, значыць, на палавіне, а для буржуазіі на ўсіх?

Б а я н

Што вы, што вы, грамадзянін? Я на белых касцях асабліва стараюся.

Ш а ф е р

Значыць, зноў выходзіць, што белая косць лепш? Іграй на ўсіх!

Б а я н

Ды я на ўсіх!

Ш а ф е р

Значыць, з белымі разам, згоднік!

Б а я н

Таварыш... Дык гэта ж... цэдура *.

Ш а ф е р

Хто сказаў «дура»? Пры маладых. Во!!! (*Грукае гітарай па патыліцы.*)

Цырульнік начэплівае на відэлец валасы пасаджонай маці.
Прысыпкін адціскае бухгалтара ад жонкі.

П р ы с ы п к і н

Вы што ж маёй жонцы селядца ў грудзі тыцкаеце? Гэта ж вам не клумба, а грудзі, і гэта ж вам не хрызантэма, а селядзец!

Б у х г а л т а р

А вы нас ласосінай частавалі? Частавалі? Так? А самі гарлаеце — так?

У бойцы куляюць нявесту ў газавай сукенцы на печ, печ падае, — полымя, дым.

К р ы к і

Гарым!!! Хто сказаў «гарым»?.. Пажар! Ласосіну... З'язджаліся к загсу трамваі...

IV

У чорнай цемры ночы паблісквае ад недалёкага полымя каска пажарніка. Начальнік адзін. Падыходзяць і адыходзяць з дакладамі пажарнікі.

1 - ш ы п а ж а р н і к

Не саўладаць, таварыш начальнік! Дзве гадзіны ніхто не выклікаў... П'яныя сцервы!!! Гарыць, як паряхавы склад. (*Знікае.*)

Н а ч а л ь н і к

Чаго ж яму не гарэць? Павуцінне ды спірт.

2 - г і п а ж а р н і к

Затухае, вада на ляту ледзяніцца. Склеп вадой залілі, гладзей, чым каток. (Ідзе.)

Н а ч а л ь н і к

Целы знайшлі?

3 - ц і п а ж а р н і к

Аднаго пагрузілі, уся каробка папсавана. Відаць, бэлькай праламаная. Проста ў морг. (Ідзе.)

4 - т ы п а ж а р н і к

Пагрузілі... Адно абгарэлае цела невядомага пола з відэльцам у галаве.

1 - ш ы п а ж а р н і к

Пад печкай знойдзена былая жанчына з драцяным вяночкам на патылічных касцях.

3 - ц і п а ж а р н і к

Знойдзен невядомы даваеннага складу цела з касай у руках,— відавочна, пры жыцці бандыт.

2 - г і п а ж а р н і к

Сярод жывых няма нікога... Сярод трупаў не далічваецца адзін, так што, на падставе невыяўлення, думаю — спалымнеў нашчэнт.

1 - ш ы п а ж а р н і к

Ну і ілюмінацыя! Проста тэатр, толькі ўсе дзейныя асобы згарэлі.

3 - ц і п а ж а р н і к

Вязла іх з вяселля карэта,
Пад крыжам чырвоным вязла *.

Г а р н і с т склікае пажарнікаў. Строяцца. Маршыруюць
па тэатры, выкрыкваюць.

П а ж а р н і к і

Таварышы, помніце:

гарэлка — яд.

П'яныя спяляць

рэспубліку-сад!

Жывучы з камінамі

і з прымусамі,

Спаліце дом

і згарыце самі!

Сон выпадковы —

прычына пажараў,

На сон

не чытайце

Надсónа і Жарава! *



Вялізная зала пасяджэнняў, якая ўздываецца амфітэатрам да столі. Замест людскіх галасоў — радыёрастрыбы, побач некалькі рук, якія вісяць так, быццам высоўваюцца з аўтамабіляў. Над кожным раструбам каляровыя электрычныя лампы, пад самай столлю экран. Пасярэдзіне трыбуна з мікрафонам. Па баках трыбуны размеркавальнікі і рэгулятары галасоў і святла. Д в а м е х а н і к і — стары і малады — нешта ладкуюць у цёмнай аўдыторыі.

С т а р ы

*(змятае раскалмачанай з пёраў шчоткай пыл з
раструбай)*

Сягоння важнае галасаванне. Змаж маслам і правер галасавальны апарат земляробчых раёнаў. Апошні раз была замінка. Галасавалі са скрыпам.

М а л а д ы

Земляробчыя? Добра! Цэнтральныя змажу. Пратру замшай горла смаленскім апаратам. На мінулым тыдні зноў пахрыпвалі. Трэба падвінціць рукі службовым штатам сталіц, а то ў іх нейкі ўхільчык: правая за левую чапляецца.

С т а р ы

Уральскія заводы гатовы. Металургічныя курскія ўключым, там правялі новы апарат на шэсць-дзесят дзве тысячы галасоў другой групы электрастанцыі Запарожжа. З імі нішто сабе, праца лёгкая.

М а л а д ы

А ты яшчэ памятаеш, як раней было? Смешна, мабыць?

С т а р ы

Мяне раз мамка на руках на пасяджэнне насіла. Народу зусім мала — чалавек тысячу сабралася, сядзяць, як дармаеды, і слухаюць. Пытанне было нейкае важнае і спрэчнае, адным голасам прайшло.

Маці была супроць, а прагаласаваць не змагла, бо мяне на руках трымала.

М а л а д ы

Ну, вядома! Саматужніцтва!

С т а р ы

Раней такі апарат і не спатрэбіўся б. Бывала, чалавеку першаму руку падняць трэба, — каб яго заўважылі, дык ён яе пад нос старшыні тыцкае, да самай наздры падносіць абедзве, шкадуе толькі, што не старажытная багіня Ізіда, а то б у дванаццаць рук галасаваў. А многія ратаваліся. Пра

аднаго расказвалі, што ён нейкую важную дыскусію ўсю ў нужніку прасядзеў — галасаваць баяўся. Сядзеў і задумваўся, шкуру, значыць, службовую бярог.

М а л а д ы

І збярог?

С т а р ы

Збярог!.. Толькі па другой спецыяльнасці прызначылі. Бачаць любоў да прыбіральняў, дык яго там галоўным прызначылі пры мыле і ўціральніках.

Гатова?

М а л а д ы

Гатова!

Збягаюць уніз да размеркавальных дошчак і правадоў. Чалавек у акулых і з бародкай, расчыніўшы дзверы, роўным крокам узыходзіць на эстраду, спіной да аўдыторыі, падымае рукі.

П р а м о ў ц а

Уключыць адначасова ўсе раёны федэрацыі!

С т а р ы і м а л а д ы

Ёсць!

Адначасова загараюцца ўсе чырвоныя, зялёныя і сінія лямпачкі аўдыторыі.

П р а м о ў ц а

Алё! Алё! Гаворыць старшыня інстытута чалавечых ажыўленняў. Пытанне апублікавана тэлеграмамі, абмеркавана, — простае і яснае. На скрыжаванні шэсцьдзсят другой вуліцы і семнаццатага праспекта былога Тамбова будаўнічая брыгада, прарываючы грунт, на глыбіні сямі метраў знайшла засыпаны зямлёй абледзянелы склеп. Праз лёд фенамена прасвечвае замарожаная чала-

вечая фігура. Інстытут лічыць магчымым ажыўленне індывідуума, які замёрз пяцьдзесят год таму назад.

Высветлім розніцу думак.

Інстытут лічыць, што кожнае жыццё рабочага павінна быць выкарыстана да апошняй секунды.

Прасвечванне паказала на руках істоты мазалі, якія былі паўстагоддзя таму назад адзнакай працоўнага. Нагадваем, што пасля войн, якія пранесліся над светам, грамадзянскіх войн, якія стварылі федэрацыю зямлі, дэкрэтам ад 7 лістапада 1965 года жыццё чалавека недатыкальнае. Даводжу да вашага ведама прэрэчанні эпідэмічнай секцыі, якая баіцца пагрозы распаўсюджвання бактэрыі, што напаўнялі былыя істоты былой Расіі. З поўным усведамленнем адказнасці прыступаю да галасавання. Таварышы, памятайце, памятайце і яшчэ раз памятайце:

Мы

галасуем

чалавечае жыццё!

Лямпы гаснуць, прарэзлівы званок, на экране загараецца рэзалюцыя, якая паўтараецца прамоўцам.

«У імя даследавання працоўных звычак рабочага чалавецтва, у імя нагляднага параўнальнага вывучэння побыту патрабуем ажыўлення».

Галасы паловы раструбаў: «Правільна, прыняць!», частка галасоў: «Далоў!» Галасы змаўкаюць раптоўна. Экран гасне. Другі званок, загараецца новая рэзалюцыя. Прамоўца паўтарае.

«Рэзалюцыя санітарна-кантрольных пунктаў металургічных і хімічных прадпрыемстваў Данбаса. Каб пазбегнуць небяспекі распаўсюджвання бактэрыі падхалімства і зазнайства, характэрных для дваццаць дзевятага года, патрабуем пакінуць экспанат у замарожаным стане».

Галасы раструбаў: «Далоў!» Адзінокія выгукі:
«Правільна!»

Ёсць яшчэ рэзалюцыі і дадаткі?

Загараецца трэці экран, прамоўца паўтарае.

«Земляробчыя раёны Сібіры просяць ажыўляць восенню, па сканчэнні палявых работ, для аблягчэння магчымасці прысутнасці шырокіх мас жадаючых».

Пераважная колькасць галасоў-труб: «Далоў!»,
«Адхіліць!» Лямпы загараюцца.

Стаўлю на галасаванне: хто за першую рэзалюцыю, прашу падняць рукі!

Падымаецца пераважная большасць жалезных рук.
Апусціць! Хто за папраўку Сібіры?

Падымаюцца дзве рэдкія рукі.

Сход федэрацыі пастанавіў: «А-жы-віць!»

Гул усіх раструбаў: «Ура!» Галасы сціхаюць.
Пасяджэнне скончана!

З двух расхінутых дзвярэй урываюцца рэпарцёры. Прамоўца прыпыняецца, потым радасна кідае на ўсе бакі:

Ажывіць! Ажывіць! Ажывіць!!

Рэпарцёры выцягваюць з кішэняў мікрафоны, на хаду крычаць.

1 - ш ы р э п а р ц ё р

Алё!!! Хваля 472,5 метра... «Чукоцкія навіны»... Ажывіць!

2 - г і р э п а р ц ё р

Алё! Алё!!! Хваля 376 метраў... «Віцебская вачэрняя праўда».... Ажывіць!

3 - ц і р э п а р ц ё р

Алё! Алё! Алё! Хваля 211 метраў... «Варшаўская камсамольская праўда»... Ажывіць!

4 - т ы р э п а р ц ё р

«Армавірскі літаратурны панядзелак». Алё!
Алё!

5 - т ы р э п а р ц ё р

Алё! Алё! Алё! Хваля 44 метры. «Паведамлен-
ні чыкагскага савета»... Ажывіць!

6 - т ы р э п а р ц ё р

Алё! Алё! Алё! Хваля 115 метраў... «Рымская
чырвоная газета»... Ажывіць!

7 - м ы р э п а р ц ё р

Алё! Алё! Алё! Хваля 78 метраў... «Шанхай-
ская бедната»... Ажывіць!

8 - м ы р э п а р ц ё р

Алё! Алё! Алё! Хваля 220 метраў... «Мадрыд-
ская батрачка»... Ажывіць!

9 - т ы р э п а р ц ё р

Алё! Алё! Алё! Хваля 11 метраў... «Кабульскі
піянер»... Ажывіць!

Газетчыкі ўрываюцца з гатовымі адбіткамі.

1 - ш ы г а з е т ч ы к

Размарозіць

ці не размарозіць?

Артыкулы

ў вершах і ў прозе!

2 - г і г а з е т ч ы к

Сусветная анкета па важнейшай тэме —

Аб магчымасці заноса падхалімскіх эпідэміяў!

3 - ц і г а з е т ч ы к

Артыкул пра даўнія

гітары і рамансы

І іншыя спосабы
аблапошвання масы!

4 - т ы г а з е т ч ы к
Апошнія навіны!!! Інтэрв'ю! Інтэрв'ю!

5 - т ы г а з е т ч ы к
Навуковы веснік —
усё незвычайна! —
З поўным пералікам
так званых лаянак!

6 - т ы г а з е т ч ы к
Апошняе радыё!

7 - м ы г а з е т ч ы к
Пытанні гісторыі —
для ўсіх навіна:
Ці зваліць
адна папяроста
слана!

8 - м ы г а з е т ч ы к
Сумна да слёз
і смешна да колік:
Даём тлумачэнне
слова «алкаголік!»!

VI

Матавыя шклянныя двухстворкавыя дзверы, праз сцены прасвечваюць металічныя часткі медыцынскіх апаратаў. Перад сцяной стары прафесар і пажылая асістэнтка, у якой яшчэ захаваліся характэрныя рысы Зоі Бярозкінай. Абое ў белым, бальнічным.

З о я Б я р о з к і н а
Таварыш! Таварыш прафесар, прашу вас, не

рабіце гэтага эксперымента. Таварыш прафесар, зноў пойдзе буза...

П р а ф е с а р

Таварыш Бярозкіна, вы сталі жыць успамінамі і загаварылі незразумелай мовай. Суцэльны слоўнік вымерлых слоў. Што такое «буза»? (*Шукае ў слоўніку.*) Буза... Буза... Буза... Багема, бюракратызм, богашукальніцтва *, бублікі, Булгакаў *... Буза — гэта род дзейнасці людзей, якія заміналі ўсякаму роду дзейнасці...

З о я Б я р о з к і н а

Гэтая ягоная «дзейнасць» пяцьдзесят год таму назад ледзь не каштавала мне жыцця. Я нават дайшла да... спробы самагубства.

П р а ф е с а р

Самагубства? Што такое «самагубства»? (*Шукае ў слоўніку.*) Самаабкладанне *, самаўладства, самарэклама, самаўшчыльненне... Знайшоў «самагубства». (*Здзіўлена.*) Вы стралялі ў сябе? Прыговор? Суд? Рэўтрыбунал?

З о я Б я р о з к і н а

Не... Я сама.

П р а ф е с а р

Сама? Ад неасцярожнасці?

З о я Б я р о з к і н а

Не... Ад кахання.

П р а ф е с а р

Глупства... Ад кахання трэба масты будаваць і дзяцей раджаць. А вы... Так! Так! Так!

З о я Б я р о з к і н а

Вызвальце мяне, я, дапраўды, не магу.

П р а ф е с а р

Гэта і ёсць... Як вы казалі... Буза. Так! Так! Так! Так! Буза! Грамадства прапануе вам выявіць усе, якія маюцца ў вас, пачуцці для максімальнай лёгкасці пераадолення размарожваемым суб'ектам пяцідзесяці анабіёзных * год. Так! Так! Так! Так! Ваша прысутнасць вельмі, вельмі патрэбна. Я рад, што вы знайшліся і прыйшлі. Ён — гэта ён! А вы — гэта яна! Скажыце, а вейкі ў яго былі мяккія? На выпадак паломкі пры хуткім размарожванні.

З о я Б я р о з к і н а

Таварыш прафесар, як жа я магу запомніць вейкі, якія былі пяцьдзесят год таму назад...

П р а ф е с а р

Як? Пяцьдзесят год таму назад? Гэта ўчора!.. А як я помню колер валасоў на хвасце мастадонта * паўмільёна год таму назад? Так! Так! Так!.. А вы не памятаеце, — ён моцна раздзімаў ноздры пры ўдыханні ва ўзрушанай кампаніі?

З о я Б я р о з к і н а

Таварыш прафесар, як жа я магу памятаць?! Ужо трыццаць год ніхто не раздзімае ноздраў у такіх выпадках.

П р а ф е с а р

Так! Так! Так! А вы не дасце даведку адносна аб'ёма страўніка і печані, на выпадак выдзялення магчымай наяўнасці спірту і гарэлкі, якія могуць успыхнуць пры неабходным высокім вальтажы?

З о я Б я р о з к і н а

Адкуль я магу запомніць, таварыш прафесар? Памятаю, быў нейкі жывот...

П р а ф е с а р

Ах, вы нічога не памятаеце, таварыш Бярозкіна! Прынамсі, хоць ці быў ён парывісты?

З о я Б я р о з к і н а

Не ведаю... Магчыма, але... толькі не са мной.

П р а ф е с а р

Так! Так! Так! Баюся, што мы адмарожваем яго, а адмерзлі пакуль што вы. Так! Так! Так! Ну-с, пачынаем.

Націскае кнопку, шкляныя дзверы ціха разыходзяцца. Пасярэдзіне, на аперацыйным стале, бліскучая ацынкаваная скрынка чалавечых памераў. Каля скрынкі краны, пад кранамі вёдры. Да скрынкі ідуць электраправады. Цыліндры кісларода. Вакол скрынкі шэсць урачоў, белых і спакойных. Перад скрынкай на авансцэне шэсць фантажных умывальнікаў. На нябачным дроце, як на паветры, шэсць уціральнікаў.

П р а ф е с а р

(пераходзіць ад урача да ўрача, гаворыць)

(Першаму.)

Ток уключыць па майму сігналу.

(Другому.)

Давядзіце цеплыню да 36,4, пятнаццаць секунд кожная дзесятая.

(Трэцяму.)

Падушкі кісларода напагатове?

(Чацвёртаму.)

Ваду выпускаць паступова, замяняючы лёд паветраным ціскам.

(Пятому.)

Накрыўку адкрыць адразу.

(Шостаму.)

Наглядаць праз люстра стадыі ажыўлення.

Урачы нахіляюць галовы ў знак яснасці, разыходзяцца па сваіх месцах.

Пачынаем.

Уключаецца ток, сочаць за тэмпературай. Капае вада. Каля маленькай правай сценкі з люстрам уважліва-напружаны доктар.

6 - т ы ў р а ч

З'яўляецца натуральная афарбоўка!

Паўза.

Вызвалены ад ільду!

Паўза.

Грудзі вібрыруюць!

Паўза.

(Спалохана.)

Прафесар, звярніце ўвагу на ненатуральную парывістасць...

П р а ф е с а р

(падыходзіць, углядаецца, супакойліва)

Рухі нармальныя, чухаецца,— напэўна, ажываюць уласцівыя падобным індывідуумам паразіты.

6 - т ы ў р а ч

Прафесар, незразумелая рэч; рухам левай рукі аддзяляецца ад цела...

П р а ф е с а р

(узіраецца)

Ён зросся з музыкай, яны называлі гэта «чулай душой». У старадаўнасці жылі Страдыварыус * і Уткін *. Страдыварыус рабіў скрыпкі, а гэта рабіў Уткін, і называлася гэта гітарай.

Прафесар аглядае тэрмометр і апарат, які рэгіструе ціск крыві.

1 - ш ы ў р а ч

36,1.

2 - г і ў р а ч

Пульс 68.

6 - т ы ў р а ч

Дыханне выраўнана.

П р а ф е с а р

Па месцах!

Урачы адыходзяць ад скрынкі. Накрыўка ў адзін момант адкінулася, са скрынкі падымаецца ўскудлачаны і здзіўлены Прысыпкін, азіраецца, прыціскаючы гітару.

П р ы с ы п к і н

Ну, і выспаўся! Даруйце, таварышы, вядома, выпімшы быў. Гэта якое аддзяленне міліцыі?

П р а ф е с а р

Не, гэта зусім другое аддзяленне. Гэта — аддзяленне ад ільду скурнага покрыва, якое вы адмарозілі...

П р ы с ы п к і н

Чаго? Гэта вы чагой-та адмарозілі. Яшчэ пабачым, хто з нас былі п'яныя. Вы, як спецы-дактары, заўсёды самі каля спіртоў аціраецца. А я сябе, як асоба, заўжды засведчыць здолею. Дакументы пры мне. *(Выскачый са скрынкі, вывернуў кішэні.)* 17 руб. 60 кап. пры мне. У МОПР? * Заплаціў. У Асаавіяхім? Унёс. «Далоў непісьменнасць»? Калі ласка. Гэта што? Выпіска з загса! *(Свіснуў.)* Ды я ж учора ажаніўся! Дзе вы цяпер, хто вам цалуе пальцы? * Ну і ўсыплюць мне дома! Распіска

шафераў тут. Прафсаюзны білет тут. *(Позірк падае на календар, трэ вочы, азіраецца з жахам.)*
12 мая 1979 года! Гэта ж за колькі ў мяне ў прафсаюз не плочана! Пяцьдзесят год! Даведак жа, даведак запатрабуюць! Губаддзел! ЦК! Божачка! Жонка!!! Пусціце! *(Цісне ўсім рукі, кідаецца да дзвярэй.)*

За ім занепакоеная Бярозкіна. Дактары абступаюць прафесара.

Х о р а м

Гэта што ён такое рукамі вырабляў? Соваў і трэс, трэс і соваў...

П р а ф е с а р

У старажытнасці быў такі антысанітарны звычай.

Шэсць урачоў і прафесар задумліва мыюць рукі.

П р ы с ы п к і н

(натыкаецца на Зою)

Якія вы, грамадзяне, уласна кажучы, ёсць? Хто я? Дзе я? Ці не маці вы Зоі Бярозкінай будзеце?

Выццё сірэны павярнула прысыпкінскую галаву.

Куды я папаў? Куды мяне папалі? Што гэта?.. Масква?.. Парыж?.. Н'ю-Йорк?.. Рамізнiк!!!

Выццё аўтамабільных сірэн.

Ні людзей, ні коней! Аўтадоры, аўтадоры, аўтадоры!!! * *(Прыціскаецца да дзвярэй, чухаецца спіной, шукае пяцярнёй, наварочваецца, бачыць на белай сцяне клапа, які перапоўз туды з кайнерыка.)*

Клоп, клопiк, клапуньчык!!! *(Перабірае струны, п'яе.)* Не пакідай, пабудзь са мною...* *(Ловіць*

клапа пяцярнёй; клоп знік.) Мы разышліся, бы ў моры караблі... Уцёк! ...Адзін! Але няма адказу мне, ізноў адзін я... Адзін!!! Рамізнік, аўтадоры... Вуліца Луначарскага, 17! Без рэчаў!!! (Хапаецца за галаву, падае ў непрытомнасці на рукі Зоі Бярэзкінай, якая выбягае насустрач з дзвярэй.)

VII

Сярэдзіна сцяны — трохкутнік сквера. У скверы тры штучныя дрэвы. Першае дрэва: на зялёных квадратах-лістах — вялізныя талеркі, на талерках мандарыны. Другое дрэва — папярковыя талеркі, на талерках яблыкі. Трэцяе — зялёнае, з яловымі шышкамі, — адкрытыя флаконы духоў. Бакі — шклянныя і абліцаваныя сцены дамоў. Па баках трохкутніка — доўгія лаўкі. Уваходзіць рэпарцёр, за ім чачвёра: мужчыны і жанчыны.

Рэпарцёр

Таварышы, сюды, сюды! У цень! Я вам раскажу па парадку пра ўсе гэтыя сумныя і дзіўныя здарэнні. Па-першае... Перадайце мне мандарыны. Гэта правільна робіць гарадское самакіраўніцтва, што сягоння дрэвы мандарыняцца, а то ўчора былі адны грушы — і ні соку, і ні смаку, і ні пажыўнасці...

Дзяўчына знімае з дрэва талерку з мандарынамі, прысутныя абіраюць мандарыны, ядуць, з цікаўнасцю нахіляюцца да рэпарцёра.

1-шы мужчына

Ну, хутчэй, таварыш, раскажвайце ўсё падрабязна і па парадку.

Рэпарцёр

Дык вось... Якія сакаўныя лустачкі! Не жадаеце?.. Ну, добра, добра, раскажваю. Падумаеш, не-

цярпліваць! Безумоўна, мне, як прэзідэнту рэпартажа, вядома ўсё... Дык вось, бачыце, бачыце?.. Хуткай хадю праходзіць чалавек, у якога доктарская скрынка з тэрмометрамі.

Р э п а р ц ё р

Гэта — ветэрынар. Эпідэмія распаўсюджваецца. Будучы пакінутае адно, гэтае ажыўленае млекакормячае ўступіла ў зносіны з усімі хатнімі жывёламі небаскроба, і цяпер усе сабакі пашалелі. Яно прывучыла іх стаяць на задніх лапах. Сабакі не брэшуць і не гуляюць, адно — віляюць хвостом. Жывёлы прыстаюць да ўсіх, хто абедае, падлашчваюцца і падлізваюцца. Урачы кажуць, што людзі, пакусаныя такімі жывёламі, набудуць усе першасныя адзнакі эпідэмічнага падхалімства.

П р ы с у т н ы я

О-о-о!!!

Р э п а р ц ё р

Глядзіце, глядзіце!

Хісткай хадю праходзіць чалавек, нагужаны кошыкамі з бутэлькамі піва.

П р а х о ж ы (напявае)

У дзевятнаццатым стагоддзі
Брат наш быў дзівак, дый годзе —
Піў гарэлку ён і піва,
Шызы нос вісеў, як сліва!

Р э п а р ц ё р

Глядзіце, скончаны, хворы чалавек! Гэта адзін са ста сямідзесяці пяці рабочых другой медыцынскай лабараторыі. У мэтах аблягчэння пераходнага існавання ўрачамі было прызначана піць

уваскрэсенае млекакормячае сумессю, атрутнай у
вялікіх дозах і агіднай у малых, так званым півам.
У іх ад ядавітых выпарэнняў закружылася гала-
ва, і яны па памылцы глынулі гэтай прахала-
дэжалнай сумесі. І з таго часу мяняюць ужо трэ-
цюю партыю рабочых. Пяцьсот дваццаць рабочых
ляжаць у бальніцах, але страшная эпідэмія трох-
горнай чумы * пеніцца, бурліць і падкошвае ногі.

П р ы с у т н ы я

А-а-а-а!!!

М у ж ч ы н а

(летуценна і пакутліва)

Я б аддаў сябе ў ахвяру навуцы,— хай пры-
шчэпяць і мне гэтую загадкавую хваробу!

Р э п а р ц ё р

Гатоў! І гэты гатоў! Ціха... Не спалохайце гэ-
тую лунатычку...

Праходзіць д з я ў ч ы н а, ногі заплятаюцца ў па факстро-
та і чарльстона *, мармыча вершы па кніжцы ў двух паль-
цах выцягнутай рукі. У двух пальцах другой рукі ўяўля-
емая ружа, падносіць да носа і ўдыхае.

Няшчасная, яна жыве побач з ім, з гэтым ша-
лёным млекакормячым, і вось ноччу, калі горад
спіць, праз сценку сталі даносіцца да яе гітарныя
ракатанні, потым працяжныя душараздзіральныя
прыдыханні і ўскліпы нараспеў, як гэта ў іх назы-
ваецца? «Рамансы», ці што? Далей-болей, і небара-
ка-дзяўчына стала вар'янецць. Прыгнечаныя горам
бацькі збіраюць кансіліум. Прафесары кажуць,
што гэта прыступы вострай «закаханасці»,— так
называлася старажытная хвароба, калі чалавечая
палавая энергія, якая разумна размяркоўваецца
на ўсё жыццё, раптам скарацечна кандэнсуецца ў

тыдзень у адным запаленчым працэсе, ведучы да
бязглуздых і неверагодных учынкаў.

Д з я ў ч ы н а
(закрывае вочы рукамі)

Я лепш не буду глядзець, я адчуваю, як па па-
ветры расплываюцца гэтыя жахлівыя мікробы ка-
хання.

Р э п а р ц ё р
Гатова, і гэтая гатова... Эпідэмія акіяніцца.

30 герлс* праходзяць у танцы.

Глядзіце на гэтую трыццацігаловую шасцідзе-
сяціножку! Падумаць толькі — і гэтае ўзбрыкван-
не нагамі (да аўдыторыі) абзывалі мастацтвам!

П а р а ў факстроце.

Эпідэмія дайшла... дайшла... да чаго дайшла?
(Глядзіць у слоўнік.) Да а-па-гея, ну... гэта ўжо
двуполая жывёла.

Убягае дырэктар заалагічнага сада з невялікім шкля-
ным куфэрачкам у руках. За дырэктарам натоўп, узбро-
ены падзорнымі трубамі, фотаапаратамі і пажарнымі
лесвіцамі.

Д ы р э к т а р
(да ўсіх)

Бачылі? Бачылі? Дзе ён? Ах, вы нічога не ба-
чылі!!! Атрад паляўнічых данёс, што яго бачылі
тут чвэрць гадзіны таму назад: ён перабіраўся на
чацвёрты паверх. Калі ўлічыць сярэдняю яго хут-
касць паўтара метра ў гадзіну, дык ён не мог
уцячы далёка. Таварышы, зараз жа агледзьце
сцены!

Наглядальнікі развінчваюць глядзельныя трубы, з лавак
ускакваюць, узіраюцца, засланяючы вочы. Дырэктар раз-
мяркоўвае групы, кіруе пошукамі.

Г а л а с ы

Хіба яго знойдзеш!.. Трэба голага чалавека на сянніку ў кожным акне выставіць — ён на чалавека бяжыць...

Не крычыце, спалохаеце!!!

Калі я знайду, я нікому не аддам...

Не маеш права: ён камунальны набытак...

У р а ч ы с т ы г о л а с

Знайшоў! Ёсць! Паўзе!..

Біноклі і глядзельныя трубы накіраваны ў адну кропку. Маўчанне, якое перарываецца шчоўканнем фота- і кінаапаратаў.

П р а ф е с а р

(прыглушаным шэптам)

Так... Гэта ён! Пастаўце засады і варту. Пажарныя, сюды!!!

Людзі з сеткамі абкружаюць месца. Пажарнікі развінчваюць лесвіцу, людзі караскаюцца адзін за адным.

Д ы р э к т а р

(апускае трубу, панылым голасам)

Уцёк... На суседнюю сцяну папоўз... О! Сарвецца — заб'ецца! Смельчакі, добраахвотнікі, героі!!! Сюды!!!

Развінчваюць лесвіцу перад другой сцяной, ускараскваюцца. Гледачы заміраюць.

Г о л а с з а х а п л е н н я з в е р х у
Злавіў! Ура!

Д ы р э к т а р

Хутчэй!!! Асцярожней!!! Не ўпусціце, не пакідаўце жывёліне лапкі...

Па лесвіцы з рук у рукі перадаюць звера, нарэшце ён у дырэктарскіх руках. Дырэктар хавае звера ў куфэрак і падмае куфэрак над галавой.

Дзякуй вам, непрыкметныя працаўнікі навукі! Наш заалагічны сад ашчасліўлены, маючы такі шэдэўр... Мы злавiлі вельмі рэдкі экзэмпляр вымерлага і папулярнейшага ў пачатку стагоддзя насякомага. Наш горад можа ганарыцца — да нас будуць сцякацца вучоныя і турысты... Тут, у маіх руках, адзіны на свеце жывы «клопус нармаліс». Разыходзьцеся, грамадзяне: жывёліна заснула, жывёліна склала лапкі, жывёліна хоча спаць. Я запрашаю вас усіх на ўрачыстае адкрыццё ў заапарк. Важнейшы, трывожнейшы акт злаўлення завершаны!

VIII

Гладкія, апалавыя, напайпразрыстыя сцены пакоя. Зверху, з-за карніза роўная палоска блакітнаватага святла. Злева вялікае акно. Перад акном рабочы чарцёжны стол. Радые. Экран. Некалькі кніг. Справа высунуты са сцяны ложка, на ложку, пад чысцюткай коўдрай, найбруднейшы Прысыпкін. Венцылятары. Вакол Прысыпкіна ўсё забруджана. На сталі акуркі, перакуленыя бутэлькі. На лямпе абрывае ружовай паперы. Прысыпкін стогне. Урач нервова ходзіць па пакоі.

П р а ф е с а р
(уваходзіць)

Як справы хворага?

У р а ч

Хворага — не ведаю, а мае агідныя! Калі вы не наладзіце змену кожнай паўгадзіны, — ён пераза-разіць усіх. Як дыхне, дык у мяне ногі падкошваюцца! Я ўжо сем вентылятараў паставіў: смурод разганяць.

П р ы с ы п к і н

О-о-о!

Прафесар кідаецца да Прысыпкіна.

П р ы с ы п к і н

Прафесар, о прафесар!!!

Прафесар цягне носам і адхінаецца і, хістаючыся, ловіць
паветра рукамі.

П р ы с ы п к і н

Пахмяліцца...

Прафесар налівае піва на донца шклянкі, падае.

П р ы с ы п к і н

(прыпадамаецца на локцях, дакорліва)

Уваскрэсілі... і здзекуюцца. Што гэта мне —
як слану ліманад!..

П р а ф е с а р

Грамадства спадзяецца развіць цябе да ступе-
ні чалавека.

П р ы с ы п к і н

Чорт з вамі і з вашым грамадствам! Я вас не
прасіў мяне ажыўляць. Замарозьце мяне зноў!
Во!!!

П р а ф е с а р

Не разумею, пра што ты гаворыш? Наша жыц-
цё належыць калектыву, і ні я, ні хто іншы не мо-
гуць гэтае жыццё...

П р ы с ы п к і н

Ды якое ж гэта жыццё, калі нават картку лю-
бімай дзяўчыны нельга да сценкі прыкнопіць? Усе
кнопкі аб праклятае шкло абламваюцца... Тава-
рыш прафесар, дайце пахмяліцца.

П р а ф е с а р

(налівае шклянку)

Толькі не дыхайце ў мой бок.

Зоя Бярозкіна ўваходзіць з двума стосікамі кніг.
Урачы перагаворваюцца з ёй шэптам, выходзяць.

З о я Б я р о з к і н а

(сядае каля Прысыпкіна, распакоўвае кнігі)

Не ведаю, ці спатрэбіцца гэта. Пра што ты ка-
заў, гэтага няма, і ніхто не ведае пра гэта. Ёсць
пра ружы толькі ў падручніках садоўніцтва, ёсць
мроі толькі ў медыцыне, у аддзеле сноў. Вось дзве
найцікавейшыя кнігі прыблізна таго часу. Пера-
клад з англійскай: Хувер* — «Як я быў прэзі-
дэнтам».

П р ы с ы п к і н

(бярэ кнігу, адкідвае)

Не, гэта не для сэрца, трэба такую, каб замі-
рала...

З о я Б я р о з к і н а

Вось другая — нейкага Мусаліні*: «Пісьмы з
ссылкі».

П р ы с ы п к і н

(бярэ, адкідвае)

Не, гэта ж не для душы. Адчапіцесь вы з ва-
шымі грубымі агіткамі. Трэба, каб шчыпала...

З о я Б я р о з к і н а

Не ведаю, што гэта такое? Замірала, шчыпа-
ла... Шчыпала, замірала.

П р ы с ы п к і н

Што ж гэта? За што мы стараліся, кроў пралі-
валі, калі мне, гегемону, значыцца, у сваёй кампа-
ніі ў новавывучаным танцы і растанцавацца
нельга?

З о я Б я р о з к і н а

Я паказвала рухі вашага цела нават дырэкта-
ру цэнтральнага інстытута рухаў. Ён кажа, што

бачыў нешта гэтакае на старых калекцыях парыжскіх паштовак, а цяпер, кажа, пра такое і спытацца няма ў каго. Ёсць дзве бабулі — памятаюць, але паказаць не могуць па прычынах рэўматычных.

Прысыпкі

Дык для чаго ж я сабе патомную прыгожую адукацыю выпрацоўваў? Працаваць жа я ж і да рэвалюцыі мог.

Зоя Бярозкіна

Я вазьму цябе заўтра на танец дзесяці тысяч рабочых і работніц, будуць рухацца на плошчы. Гэта будзе вясёлая рэпетыцыя новай сістэмы палявых работ.

Прысыпкі

Таварышы, я пратэстую!!! Я ж не для таго размёрз, каб вы мяне цяпер засушылі. *(Зрывае койдру, усхопліваеца, хапае згорнуты стос кніг і вытрасае яго з паперы. Хоча падзерці паперу і раптам углядаеца ў літары, перабягае ад лямпы да лямпы.)* Дзе? Дзе вы гэта ўзялі?..

Зоя Бярозкіна

На вуліцах усім раздавалі... Мусіць, у бібліятэцы ў кнігі паклалі.

Прысыпкі

Выратаваны!!! Ура!!!
(Кідаеца да дзвярэй, як флагам, развязае паперкай.)

Зоя Бярозкіна

(адна)

Я пражыла пяцьдзесят год наперад, а магла памерці пяцьдзесят год назад праз такую погань...

Заалагічны сад. Пасярэдзіне на п'едэстале клетка, задрапіраваная матэрыямі і сцягамі. Па-за клеткай два дрэвы. За дрэвамі клеткі сланоў і жырафаў. Злева ад клеткі трыбуна, справа — узвышэнне для ганаровых гасцей. Усюды музыканы. Групамі падыходзяць гледачы. Распарадчыкі з бантамі расстаўляюць падшоўшых — па роду заняткаў і ўзросту.

Распарадчык

Таварышы замежныя карэспандэнты, сюды! Бліжэй да трыбун! Саступіце ўбок і дайце месца бразільцам! Іх аэракарабель зараз прыземляецца на цэнтральным аэрадроме. *(Адступае, любуецца.)* Таварышы негры, стойце ўперамежку з англічанамі прыгожымі каляровымі групамі, англасаксонская белізна яшчэ больш падкрэсліць вашу аліўкавасць... Студэнты вузаў — налева, да вас накіраваны тры бабулі і тры старыя з саюза стогадовых. Яны будуць дапаўняць тлумачэнні прафесараў апавяданнямі сведкаў.

Уязджаюць на калясках стогадовыя старыя.

1 - я старая

Як зараз помню...

1 - шы стары

Не, гэта я помню як зараз!

2 - я старая

Вы помніце, як зараз, а я помню, як раней.

2 - гі стары

А я як зараз помню, як раней.

3 - я старая

А я помню, як яшчэ раней, зусім, зусім рана.

З - ц і с т а р ы

А я помню і як зараз і як раней.

Р а с п а р а д ч ы к

Ціха, сведкі, не шапяляйце! Расступіцеся, таварышы, дарогу дзецям! Сюды, таварышы! Хутчэй! Хутчэй!!!

Д з е ц і

(маршыруюць калонай з песняй)

Вучоба наша —

спраўная:

На колішняе «яць»!

Затое ўсе

і слаўна мы

Умеем гуляць.

Іксы

і ігрэкі

Здалі

ў дні вясны.

Ідзем

туды,

дзе цігрыкі

І дзе

сланы!

Сюды,

дзе зверы многія,

І мы

з людзьём

У сад

заалогіі

Ідзем!

Ідзем!

Ідзем!

Р а с п а р а д ч ы к

Грамадзяне, якія жадаюць зрабіць экспанатам

прыёмнасць, а таксама выкарыстаць іх у навуко-
вых мэтах, хай маюць ласку набываць дазірава-
ныя экзатычныя прадукты і навуковыя прыборы
выключна ў афіцыйных служыцеляў заасада.
Дылетантства і гіпербала ў дозах — смяртэльныя.
Просім карыстацца толькі гэтымі прадуктамі і
прыборамі, выпушчанымі цэнтральным медыцын-
скім інстытутам і гарадскімі лабараторыямі да-
кладнай механікі.

Па садзе і тэатру ідуць служыцелі заасада.

1 - ш ы с л у ж ы ц е л ь

Разглядваць

бактэрыі

нельга на дотык.

Вось мікраскопы —

выдатнай работы!

2 - г і с л у ж ы ц е л ь

Мець пры сабе

раіць доктар Таболкін *

На выпадак аплёўвання

раствор карболкі.

3 - ц і с л у ж ы ц е л ь

Кармленне экспанатаў —

незабыўная карціна!

Бярыце

дозы

алкаголя і нікаціна!

4 - т ы с л у ж ы ц е л ь

Паіце алкаголем —

і жывёліны забяспечаны

Падаграй,

ідыятызмам

і расшырэннем печані.

5 - т ы с л у ж ы ц е л ь

Гваздзіка агню

і дым-тубероза

Гарантуюць

100

працэнтаў

скляроза.

6 - т ы с л у ж ы ц е л ь

Узбройвайце вушы, —

навушнікі адмыслова

Затрымліваюць

кожнае

грубае слова.

Р а с п а р а д ч ы к

(расчышчае праход да трыбуны гарсавета)

Таварыш старшыня і яго бліжэйшыя супрацоў-
нікі пакінулі найважнейшую працу і пад стара-
даўні дзяржаўны марш прыбылі на нашу ўрачы-
стасць. Вітаем дарагіх таварышаў!

Усе апладыруюць, праходзіць група з партфелямі, па-
важна раскланьваецца і спявае.

Служба

і годы

Не зморшчылі нас.

Справа —

заўсёды,

Забава —

раз!

Прывет вам

ад горада,

Лаўцы і стралкі!

Мы вамі
гордыя.

Мы —
горада бацькі!!!

С т а р ш ы н я

(узыходзіць на трыбуну, узмахвае флагам, усё
заціхае)

Таварышы, аб'яўляю ўрачыстасць распачатай. Нашы гады багатыя глыбокімі хваляваннямі і перажываннямі ўнутранага характару. Знешнія падзеі рэдкія. Чалавецтва, стомленае ад папярэдніх падзей, нават рада гэтаму адноснаму спакою. Аднак мы ніколі не адмаўляемся ад відовішча, якое, будучы феерычным па знешнасці, хавае пад ружовым апярэннем глыбокі навуковы сэнс. Сумныя выпадкі ў нашым горадзе, што з'явіліся вынікам неабачлівага дапушчэння прабывання ў ім двух паразітаў, выпадкі гэтыя маімі сіламі і сіламі сусветнай медыцыны ліквідаваны. Аднак гэтыя выпадкі, што тлеюць слабым напамінам мінулага, падкрэсліваюць жах зрынутага часу і велічнасць і цяжкасць культурнай барацьбы рабочага чалавецтва.

Хай жа загартуюцца душы і сэрцы нашай моладзі на гэтых злавесных прыкладах!

Не магу не адзначыць падзякай і даю слова праслаўленаму нашаму дырэктару, які разгадаў сэнс дзіўных з'яў і зрабіў са згубных выпадкаў навуковае і вясёлае правядзенне часу.

Ура!!!

Усе крычаць «ура», музыка іграе туш, на трыбуну ўзыходзіць дырэктар заадагічнага сада, раскланьваецца.

Д ы р э к т а р

Таварышы! Я ўзрадаваны і ўсхваляваны вашай

увагай. Улічваючы і свой удзел, я не магу ўсё ж не выказаць падзякі адданым працаўнікам саюза паляўнічых, якія з'яўляюцца непасрэднымі героямі злаўлення, а таксама паважанаму прафесару інстытута ажыўлення, які перамог замарожваючую смерць. Хаця я і не магу не адзначыць, што першая памылка паважанага прафесара была ўскоснай прычынай вядомых бедстваў. Па знешніх мімікрыйных * прыкметах — мазелях, вопратцы і іншаму — паважаны прафесар памылкова прылічыў размарожанае млекакормячае да «гомо сапіенс» * і да яго вышэйшага віду — да класа рабочых. Не прыпісваю поспех выключна сваёй працяглай практыцы з жывёламі і пранікненню ў іх псіхалогію. Мне дапамог выпадак. Няясная, падсвядомая надзея цвердзіла: «Напішы, дай, зрабі аб'яву». І я даў:

«Зыходзячы з прынцыпаў заасада, шукаю жывое чалавечае цела для пастаянных абкусванняў і для ўтрымання і развіцця свежанабытага насякомага ў прывычных для яго, звычайных умовах».

Г о л а с з н а т о ў п у

Ах, які жах!

Д ы р э к т а р

Я разумею, што жах, я сам не верыў уласнаму абсурду, і раптам... істота з'яўляецца! Яе выгляд амаль чалавечы... Ну, вось як мы з вамі...

С т а р ш ы н я С а в е т а

(звоніць у званок)

Таварыш дырэктар, я заклікаю вас да парадку!

Д ы р э к т а р

Даруйце, даруйце! Я, вядома, зараз жа шляхам апытання і параўнаўчай звералогіі ўпэўніўся,

што мы маем справу са страшным чалавекападобным сімулянтам, і што гэта самы страшэнны паразіт. Не буду ўдавацца ў падрабязнасці, тым больш што яны вам зараз адкрыюцца ў гэтай у поўным сэнсе дзіўнай клетцы.

Іх двое — розных памераў, але аднолькавых па сутнасці: гэта славутыя «клопус нармаліс» і... і «абывацеліус вульгарыс». Абодва водзяцца ў затхлых матрацах часу.

«Клопус нармаліс», растлусцеўшы і ўпіўшыся на целе аднаго чалавека, падае пад ложак.

«Абывацеліус вульгарыс», растлусцеўшы і ўпіўшыся на целе ўсяго чалавецтва, падае на ложак. Уся розніца!

Калі працоўнае чалавецтва рэвалюцыі абчэсвалася і курчылася, саскрабаючы з сябе бруд, яны звівалі сабе ў гэтым самым брудзе гнёзды і домікі, білі жонак і прысягалі Бебелем *, і адпачывалі і бесклапотна праводзілі час у шатрах уласных галіфэ. Але «абывацеліус вульгарыс» яшчэ страшнейшы. З яго пачварнай мімікрыяй ён заваблівае тых, каго абкусвае, прыкідваючыся то цвыркуном-вершаплётам, то рамансагалосай птахай. У тыя часы нават адзенне ў іх было мімікрыруючым — птушынае аблічча — крылатка і хвастаты фрак са снежна-белай крухмальнай грудкай. Такія птахі звівалі гнёзды ў ложах тэатраў, грувасціліся на дубах опер, пад Інтэрнацыянал у балетах чухалі нага аб нагу *, звісалі з галінак радкоў, стрыглі Талстога пад Маркса, галасілі і енчылі ў абуральных колькасцях ...даруйце за выраз, але мы на навуковым дакладзе, паскудзілі ў колькасцях, якія не могуць быць разглядаемыя, як дробная птушыная прыкрасць.

Таварышы! Аднак... пераконвайцеся самі!

Робіць знак, служыцелі раскрываюць клетку; на п'едэста-

ле клапіны куфэрак, за ім узвышэнне з двухспальным ложкам. На ложку Прысыпкін з гітарай. Зверху ў клетцы звешваецца жоўтая абажурная лампа. Над галавой Прысыпкіна ззяючы вянок — веер пантовак. Бутэльнікі стаяць і ляжаць на падлозе. Клетка абкружана плявальніцамі. На сценах клеткі — надпісы, з бакоў — фільтры і азанатары. Надпісы: 1. «Асцярожна — плюецца!» 2. «Без даклада не ўваходзіць!» 3. «Беражыце вушы — яно лаецца!» Музыка сыграла туш; асвятленне бенгальскае; адрывуны натоўп набліжаецца, анямелы ад захаплення.

Прысыпкін

На Луначарскай вуліцы
Стары я помню дом —
З шырокай цёмнай лесвіцай,
З завешаным акном!..

Дырэктар

Таварышы, падыходзьце, не бойцеся, — яно зусім ціхмянае. Падыходзьце, падыходзьце! Не хвалюйцеся: чатыры фільтры па баках затрымліваюць лаянку на ўнутраным баку клеткі, і вонкі даходзяць нешматлікія, але зусім годныя словы. Фільтры прачышчаюцца штодзённа спецыяльнымі служыцелямі ў супрацьгазах. Глядзіце, яно будзе зараз так званае «курыць».

Голас з натоўпа

Ах, які жах!

Дырэктар

Не бойцеся — зараз яно будзе так званае «натхняцца». Скрыпкін, — перакуліце!

Скрыпкін цягнецца да бутэльнікі з гарэлкай.

Голас з натоўпа

Ах, не трэба, не трэба, не мучайце бедную жыўліну!

Дырэктар

Таварышы, гэта ж зусім не страшна: яно руч-

ное! Глядзіце, я яго выведу зараз на трыбуну. (Ідзе да клеткі, надзявае пальчаткі, правярае пісталеты, адчыняе дзверы, выводзіць Скрыпкіна, ставіць яго на трыбуну, паварочвае тварам да месцаў пачэсных гасцей.)

Ану, скажыце што-небудзь кароценькае, пераймаючы чалавечы выраз, голас і мову.

С к р ы п к і н

(пакорліва становіцца, накашлівае, падымае гітару і раптам паварочваецца і кідае позірк у глядзельную залу. Твар Скрыпкіна мяняецца, ён у захапленні. Скрыпкін адштурхоўвае дырэктара, кідае гітару і крычыць у глядзельную залу)

Грамадзяне! Браткі! Свае! Родныя! Адкуль? Колькі вас? Калі ж вас усіх размарозілі? Чаму ж я адзін у клетцы? Родныя, браткі, прашу ўсіх да мяне! За што ж я пакутую? Грамадзяне!..

Г а л а с ы г а с ц е й

Дзяцей, адвядзіце дзяцей...

Наморгднік... наморгднік яму...

Ах, які жах!

Прафесар, спыніце!

Ах, толькі не страляйце!

Дырэктар з вентылятарам, у суправаджэнні двух служыцеляў, узбягае на эстраду. Служыцелі адцягваюць Скрыпкіна. Дырэктар праветрывае трыбуну. Музыка іграе туш. Служыцелі закрываюць клетку.

Д ы р э к т а р

Даруйце, таварышы... Даруйце... Насякомае стамілася. Шум і святло кінулі яго ў стан галюцынацыі. Супакойцеся. Нічога такога няма. Заўтра яно супакоіцца... Ціха, грамадзяне, разыходзьцеся да заўтрага. Музыка, марш!

К а н е ц



ГАЗНІЯ

**ДРАМА
У 6-ці ДЗЕЯХ
З ЦЫРКАМ, ФЕЕРВЕРКАМ**

ДЗЕЙНЫЯ АСОБЫ

Таварыш Пабеда носіка ў — галоўны начальнік па ўмацаванню парадку справаўзгаднення, галоўначпупс.

Поля — яго жонка.

Таварыш Аптымістэнка — яго сакратар.

Ісак Бельвядонскі — партрэтыст, баталіст, натураліст.

Таварыш Маментальніка ў — рэпарцёр.

Містэр Понт Кіч — іншааземец.

Таварыш Ундэртон — машыністка.

Растратчык Ночкін.

Таварыш Веласіпедкін — лёгкі кавалерыст*.

Таварыш Чудако ў — вынаходнік.

Мадам Мезальянсавя — супрацоўніца
ВОКС.

Таварыш Фоскін	}	рабочыя.
Таварыш Двойкін		
Таварыш Тройкін		

Просьбіты.

Старшыня дамкома.

Рэжысёр.

Іван Іванавіч.

Устаноўскі натоўп.

Міліцыянер.

Капельдынер.

Фасфарычная жанчына.

І ДЗЕЯ

Справа стол, злева стол. Адусюль звісаюць і ўсюды параскі-даны чарцяжы. Пасярэдзіне таварыш Фоскін залітоўвае паветра паяльнай лямпай, Чудак о ў пераходзіць ад лямпы да лямпы, пераглядвае чарцёж.

Веласіпедкін
(убягаючы)

Што, усё яшчэ ў Каспійскае мора ўпадае подлая Волга?

Чудак о ў
(размахвае чарцяжом)

Так, але гэта цяпер ненадоўга. Гадзіннік закладвайце і прадавайце.

Веласіпедкін
Добра, што я яго яшчэ і не купіў.

Чудак о ў
Не купляй! Не купляй нізашто! Хутка гэтая цікакая плоская недарэчнасць будзе смяшнейшая, чым лучынка на Днепрабудзе, бездапаможнейшая, чым бык у аўтадоры.

Веласіпедкін
Унасякомілі, значыцца, Швейцарыю? *

Чудак о ў
Ды не ляскай ты языком на дробных лічыльніках сённяшняй палітыкі! Мая ідэя больш гран-

дыёзная. Волга чалавечага часу, у якую нас, як бярвенні ў сплаў, кідала наша нараджэнне, кідала борсацца і плысці па быстры,— гэтая Волга ад сёння і назаўсёды пакарылася нам. Я прымушу час і стаяць і імчаць у любым напрамку і з любой хуткасцю. Людзі здолеюць вылазіць з дзён, як пасажыры з трамваяў і аўтобусаў. З маёй машынай ты можаш спыніць секунду шчасця і цешыцца хоць і месяц, пакуль не надакучыць. З маёй машынай ты можаш узвіхрыць расцягнутыя марудныя гады гора, уцягнуць галаву ў плечы, і над табою, не закранаючы і не ранячы, сто разоў у мінуту будзе праносіцца снарад сонца, вынішчаючы чорныя дні. Глядзі, феерверачныя фантазіі Уэлса,* футурыстычны мозг Эйнштэйна,* звярыныя навукі спячкі мядзведзяў і ёгаў* — усё, усё спрасавана, сціснута і зліта ў гэтай машыне.

В е л а с і п е д к і н

Амаль нічога не разумею і, ва ўсякім разе, зусім нічога не бачу.

Ч у д а к о ў

Да напні ж ты акуллары! Цябе слепяць гэтыя планкі плаціны і крышталю, гэты бляск прамянёвых спляценняў. Бачыш? Бачыш?..

В е л а с і п е д к і н

Ну, бачу...

Ч у д а к о ў

Глядзі, ты прыкмеціў гэтыя дзве лінейкі, гарызантальную і вертыкальную, з дзяленнямі, як на шалях?

В е л а с і п е д к і н

Ну, бачу...

Ч у д а к о ў

Гэтымі лінейкамі ты адмерваеш куб неабходнай прасторы. Глядзі, ты бачыш гэты колавы рэгулятар?

В е л а с і п е д к і н

Ну, бачу...

Ч у д а к о ў

Гэтым ключом ты ізалюеш уключаную прастору і адсякаеш ад усіх цяжараў усе патокі зямнога прыцяжэння і вось гэтымі дзіўнаватымі рычажкамі ўключаеш хуткасць і кірунак часу.

В е л а с і п е д к і н

Разумею! Здрава! Незвычайна!!! Гэта значыць — збіраецца, напрыклад, усесаюзны з'езд па пытанні аб суніманні ўзнімаемых пытанняў, ну, і, вядома, даецца слова для прывітання ад Дзяржаўнай акадэміі навукowych мастацтваў дзяржаўнаму таварышу Когану *, і як толькі ён пачаў: «Таварышы, праз шчупальцы сусветнага імперыялізму чырвонай ніткай праходзіць хваля...» — я яго адгароджваю ад прэзідыума і запускаяю час з хуткасцю паўтараста мінут у чвэрць гадзіны. Ён сабе пацее, вітае, вітае і пацее гадзіны паўтары, а публіка глядзіць: акадэмік ледзь рот разявіў — і ўжо пляскаюць у ладкі. Усе з палёгкай уздыхнулі, паднялі з крэсел свежанькія зады і гайда працаваць. Так?

Ч у д а к о ў

Фу, як брыдка! Чаго ты мне нейкага Когана соваеш? Я табе тлумачу вялікую справу сусветнай адноснасці, справу пераводу азначэння часу з метафізічнай субстанцыі *, з ноўмена * ў рэаль-

насць, падлеглую хімічнаму і фізічнаму ўздзеянню.

Веласіпедкін

А я што кажу? Я тое ж і кажу: ты сабе пабудуй рэальную станцыю з поўным хімічным і фізічным уздзеяннем, а мы ад яе правядзём праводы, ну, скажам, на ўсе курыныя інкубатары, за пятнаццаць хвілін будзем вырашчваць паўпудовую курыцу, а потым ёй пад крыльца штэпсель, выключым час — і сядзі, курыца, і чакай, пакуль цябе не засмажылі і не з'елі.

Чудак о ў

Якія інкубатары, якія курыцы?! Я табе...

Веласіпедкін

Добра, добра, ты думай сабе хоць пра сланоў, хоць пра жырафаў, калі табе пра дробную жывёлу і думаць занізка. А мы ўсё гэта да нашых шэранькіх куранятак і самі прыстасуем...

Чудак о ў

Ну, што за пашляціна! Я адчуваю, што ты са сваім практычным матэрыялізмам хутка з мяне самога курыцу зробіш. Толькі-толькі я размахнуся і хачу ляцець — ты з мяне пер'е выскубаеш.

Веласіпедкін

Ну, годзе, годзе, не гарачыся. А калі я ў цябе нават якое пяро і выкуб, ты даруй, я яго табе назад устаўлю. Лётай, лунай, фантазіруй, мы твайму энтузіязму памочнікі, а не перашкода. Ну, не злуйся, хлапчына, запускай, закручвай сваю машыну. Дзе памагаць, а?

Ч у д а к о ў

Увага! Я зараз крану кола, і час ірванецца і пусціцца сціскаць і мяняць прастору, заключа-ную намі ў клетку ізалятараў. Зараз я адбіваю хлеб ва ўсіх прарокаў, варажбітак і вешчуноў.

В е л а с і п е д к і н

Пачакай, Чудакоў, дай я стану сюды, можа, я праз пяць хвілін выйду з камсамольца ў гэтакія барадатыя Марксы. Альбо не, буду старым баль-шавіком з трохсотгадовым стажам. Я табе тады ўсё адразу прапіхну.

Ч у д а к о ў

(адцягваючы, спалохана)

Асцярожна, вар'ят! Калі ў наступальных га-дах тут праляжа стальная ферма падземнай дарогі, то, папаўшы сваім шчуплым цельцам у за-нятую сталлю прастору, ты ўмомант ператворыш-ся ў зубны парашок. І, магчыма, у будучым ва-гоны зрынуцца з рэк, а тут небывалым часатра-сеннем у тысячу балаў да ўсіх чарцей раскідае наш падвал. Цяпер небяспечна пускацца туды, трэба дачакацца пасланных адтуль. Паварочваю павольна-павольна — усяго ў мінуту пяць год...

Ф о с к і н

Пастой, таварыш, пачакай хвіліначку. Табе ўсё роўна круціць машыну. Зрабі ласку, усунь у тваю машыну маю аблігацыю, не дарма я за яе ўшча-перыўся і не прадаю, — можа, яна праз пяць мінут ужо сто тысяч выйграе.

В е л а с і п е д к і н

Здагадаўся! Тады ж туды ўвесь Наркамфін з Бруханавым * засунуць трэба, а то ж ты выйгра-

еш, а яны ўсё роўна табе не павераць — табліцу спытаюць.

Ч у д а к о ў

Ну, вось, я вам у будучыню дзверы прабіваю, а вы на рублі спаўзлі... Фу, гістарычныя матэрыялісты!

Ф о с к і н

Дурань, я ж для цябе з выйгрышам спяшаюся. У цябе на твой дослед ёсць грошы?

Ч у д а к о ў

Але... Грошы ёсць?

В е л а с і п е д к і н

Грошы?

Стук у дзверы. Уваходзяць Іван Іванавіч, Понт Кіч, Мезальянсава і Маментальнікаў.

М е з а л ь я н с а в а

(Чудакову)

Ду ю спік інгліш? * Ах, ну, дык шпрэхен зі дэйч? * Парле ву франсэ, нарэшце? * Ну, я так і ведала! Гэта стамляюча вельмі. Я змушана рабіць традзюксіён * з нашай на рабоча-сялянскую. Масье Іван Іванавіч, таварыш Іван Іванавіч! Вы, безумоўна, ведаеце Івана Іванавіча?

І в а н І в а н а в і ч

Прывітанне, прывітанне, дарагі таварыш! Не губляйцеся! Я паказваю нашы дасягненні, як звычайна гаворыць Аляксей Максімавіч *. Я сам часам... але, разумеете, гэтая нагрузка! Нам, рабочым і сялянам, вельмі, вельмі патрэбен свой, чырвоны Эдысон *. Вядома, крызіс нашага росту, маленькія недахопы механізма, лес сякуць —

трэскі ляцяць... Яшчэ адно намаганне — і гэта будзе ліквідавана. У вас ёсць тэлефон? Ах, у вас няма тэлефона! Ну, я скажу Мікалаю Іванавічу, ён не адмовіць. Але, калі ён адмовіць, можна пайсці да самога Уладзіміра Панфілыча, ён, безумоўна, пойдзе насустрач. Бо нават і Сямён Сямёнавіч мне пастаянна гаворыць: «Патрэбен, — кажа, — нам, рабочым і сялянам, патрэбен чырвоны, свой савецкі Эдысон». Таварыш Маментальнікаў, трэба распачаць шырокую кампанію.

М а м е н т а л ь н і к а ў

Эчэленца *, загадайце!

Перад вамі ўвесь я — слых.

Толькі нам зад-да-да-да-данне

дайце —

Будзе выканана ўміг.

М е з а л ь я н с а в а

Масье Маментальнікаў, таварыш Маментальнікаў! Супрацоўнік! Папутчык! Бачыць — савецкая ўлада ідзе — далучыўся. Бачыць — мы ідзем — зайшоў. Ubачыць — яны ідуць — пабяжыць.

М а м е н т а л ь н і к а ў

Зусім, зусім правільна — супрацоўнік. Супрацоўнік дарэвалюцыйнай і парэвалюцыйнай прэсы. Вось толькі рэвалюцыйная ў мяне, разумеете, неяк выпала. Тут белыя, там чырвоныя, тут зялёныя, Крым, падполле... Давялося гандляваць у крамцы. Не мая — бацькава, або нават, здаецца, проста дзядзькі. Сам я рабочы па пераконанню. Я заўсёды казаў, што лепш памерці пад чырвоным сцягам, чым пад плотам. Пад гэтым лозунгам можна аб'яднаць вялікую колькасць інтэлігенцыі

майго складу. Эчэленца, загадайце — перад вамі ўвесь я — слых!

П о н т К і ч

Кхе! Кхе!

М е з а л ь я н с а в а

Пардон! Даруйце! Містэр Понт Кіч, пан Понт Кіч. Брытанскі англасакс.

І в а н І в а н а в і ч

Вы былі ў Англіі? Ах, я быў у Англіі!.. Усюды англічане... Я якраз купіў кепку ў Ліверпулі і аглядаў дом, дзе нарадзіўся і жыў Антыдзюрынг *. Надзвычай цікава! Трэба распачаць шырокую кампанію.

М е з а л ь я н с а в а

Містэр Понт Кіч вядомы, вядомы і ў Лондане і ў Сіці * філатэліст. Філатэліст (сконапель, маркалюб — па-руску), і ён вельмі, вельмі цікавіцца хімічнымі заводамі, авіяцыяй, і наогул мастацтвам. Вельмі, вельмі культурны і кампанейскі чалавек. Нават мецэнат. Сконапель...*, ну, як гэта вам перакласці?.. памагае, там, кінаработнікам, вынаходнікам... Ну, такі, такі, нахштальт, як быццам, РСІ *, толькі наадварот... Ву кампрэнэ? Ён ужо глядзеў на Маскву з небаскроба «Известий» * (Нахрыхтэн) *, ён ужо быў у Анатоля Васільча *, а цяпер, кажа, да вас... Такі культурны, таварыскі, нават нам ваш адрас паведаміў.

Ф о с к і н

Насатая сволач: з нюхам!

М е з а л ь я н с а в а

Пліз *, сэр!

Понт Кіч

Ай Іван, у дзверы рэвень, а зверы абедалі. Ай, ішоў у рай менекен, а янот у Індастан, пераперчыў ой зверы ізабрэтэйшэн.

Мезальянсава

Містэр Понт Кіч хоча сказаць на ўласцівай яму мове, што на яго туманнай радзіме ўсе, ад Макданальда * да Чэрчыля *, зусім, зусім як зверы, зацікаўлены вашай вынаходкай, і ён вельмі, вельмі просіць...

Чудак о ў

Ну, вядома, вядома! Мая вынаходка належыць усяму чалавецтву, і я, безумоўна, зараз жа... Я дужа, дужа рад. *(Адводзіць іншаземца, які дастаў бланкот, паказвае і тлумачыць.)* Гэта вось так. Але... але... але... Тут два рычажкі, а на паралельнай крышталёвай вымяральной лінейцы... Так... так... так... от сюды! А гэта вось так... Ну, але...

Веласіпедкін

(адводзіць Івана Іванавіча)

Таварыш, трэба падтрымаць хлопца. Я хадзіў усюды, куды «без дакладу не ўваходзіць», і гадзінамі тырчаў усюды, дзе «скончыў справу» і гэтак далей, і амаль начаваў пад шылдай «Калі вы прыйшлі да занятага чалавека, дык пакіньце яго» — і ніякага выніку. Праз цяганіну і боязь асігнаваць дзесятак чырвонцаў гіне, можа быць, грандыёзная вынаходка. Таварыш, вы павінны з вашым аўтарытэтам...

Іван Іванавіч

Так, гэта жакліва! Лес сякуць — трэскі ля-

цяць. Я зараз жа проста ў Галоўнае ўпраўленне па ўзгадненню. Я скажу зараз жа Мікалаю Ігнатавічу... А калі ён адмовіць, я буду размаўляць з самім Паўлам Варфаламеічам... У вас ёсць тэлефон? Ах, у вас няма тэлефона! Маленькія недахопы механізма... Ах, якія механізмы ў Швейцарыі! Вы былі ў Швейцарыі? Я быў у Швейцарыі. Усюды адны швейцарцы. Надзвычай цікава!

П о н т К і ч

(кладзе бланк у кішэню і паціскае Чудакову руку)

Дзед звёў у рай трам з дзверы ў дзверы лез і не дайшоў туга. Дуй Іван. Чэрвонцлі?..

М е з а л ь я н с а в а

Містэр Понт Кіч кажа, што калі вам патрэбны чырвонцы...

В е л а с і п е д к і н

Яму? Яму не патрэбны, яму напляваць на чырвонцы. Я толькі што для яго збегаў у Дзяржбанк і прышоў увесць у чырвонцах. Нават брыдка. Праз кішэню ціснуць. Вось тут натыканы купюры па два, вось тут па тры, а ў гэтых дзвюх кішэнях дык адны дзесяцічырвонцавыя. Ол райт! Гуд бай! * *(Трасе Кічу руку, абнімае яго абедзвюма рукамі і ў захапленні праводзіць да дзвярэй.)*

М е з а л ь я н с а в а

Я вельмі прашу вас — крышачку тактоўней: з вашымі камсамольскімі замашкамі наспее, калі яшчэ не наспеў, велізарны міжнародны канфлікт. Гуд бай — да пабачэння.

І в а н І в а н а в і ч

(паляпваючы па плячы Чудакова і развітваючыся)

Я таксама ў вашы гады... Лес сякуць — трэскі
ляцяць. Нам патрэбен, патрэбен савецкі Эдысон.
(Ужо з дзвярэй.) У вас няма тэлефона? Ну, нічо-
га, я абавязкова скажу Нікандру Пірамідонавічу.

М а м е н т а л ь н і к а ў

(дробненька тупае, напявае)

Эчэленца, загадайце...

Ч у д а к о ў

(да Веласіпедкіна)

Гэта добра, што ёсць грошы.

В е л а с і п е д к і н

Грошай няма!

Ч у д а к о ў

Значыцца... Як жа гэта — няма грошай? Я не
разумею, нашто тады хваліцца і гаварыць... А тым
больш адмаўляцца, калі робяцца салідныя прапа-
новы з боку іншаземных...

В е л а с і п е д к і н

Хоць ты і геній, а дурань! Ты хочаш, каб твая
ідэя абжалезілася і ўляцела да нас з Англіі пра-
зрыстым, нябачным у часе дрэдноутам — раптоў-
на біць па нашых заводах і Саветах?

Ч у д а к о ў

А і то ж праўда, праўда... Як жа гэта я яму
ўсё раскажаў? А ён яшчэ ў блакнот упісваў! А ты
чаму ж мяне не спыніў? Сам яшчэ да дзвярэй
вядзеш, абнімаешся!

Веласіпедкін

Дурань! Я яго не так сабе абнімаў. Былая беспрытульшчына прыдалася. Я не яго — я кішэню яго абнімаў. Вось ён, блакнот англійскі. Згубіў блакнот англічанін.

Чудакоў

Брава, Веласіпедкін! Ну, а грошы?

Веласіпедкін

Чудакоў, я пайду на ўсё. Я буду кусаць глоткі і глытаць кадыкі. Я буду біцца так, ажно шчокі будуць ляцець у паветры. Я пераконваў, я гарлаў на гэтага Аптымістэнку. Ён гладкі і паліраваны, як дачны шар. На яго люстранай чысціні адно начальства адбіваецца, ды і тое дагары нагамі. Я амаль заагітаваў бухгалтара Ночкіна. Але што можна зрабіць з гэтым праклятым таварышам Пабеданосікавым? Ён проста плюшчыць кожнага сваімі заслугамі і стажам. Ты ведаеш яго біяграфію? На пытанне: «Што рабіў да 17-га года?» — у анкетах ставіў: «Быў у партыі». У якой — невядома, і невядома, што ў яго — «бэ» ці «мэ» ў дужках стаяла *, а можа, ні бэ, ні мэ не было. Потым ён уцёк з турмы, засыпаўшы варце тытунём вочы. А цяпер, праз дваццаць пяць год, сам час засыпаў яму вочы тытунём драбніц і мінут, вочы яго слязяцца ад здаволення і бесклапотнасці. Што можна ўбачыць такімі вачамі? Сацыялізм? Не, толькі чарніліцу ды прэс-пап'е.

Фоскін

Таварышы, што ж я — слінаю буду залітоўваць, ці што? Тут яшчэ двух паставіць трэба. Дзвесце шэсцьдзсят рублёў мінімаксам.

П о л я

(убягае, размахвае пачкамі)

Грошы — смехата!

В е л а с і п е д к і н

(Фоскіну, перадае грошы. Фоскін выбягае)

Ну, гані! На таксі гані! Хапай матэрыял, памочнікаў — і назад. *(Да Полі.)* Ну, што, угаварыла начальства па сямейнай лініі?

П о л я

Хіба з ім можна проста? Смехата! Ён сіпіць папаровым удавам кожны раз, калі вяртаецца дамоў, цяжарны рэзалюцыямі. Не да пацехі. А ёсць Ночкін... гэта такі бухгалтарчык у яго ўстанове, і я яго бачу ўсяго першы раз... Прыбягае сёння ў абед, пакет тыцкае, перадайце, кажа... сакрэтна... Смехата! А мне, кажа, да іх нельга... з выпадку магчымасці падазрэння ў саўдзеле... Ці ж смешна?

Ч у д а к о ў

Можа быць, гэтыя грошы...

В е л а с і п е д к і н

Так! Тут ёсць над чым падумаць, штосьці мне здаецца... Але што ж! Усё роўна! Заўтра вы светлім.

Уваходзяць Фоскін, Двойкін і Тройкін.

Гатова?

Ф о с к і н

Ёсць!

В е л а с і п е д к і н

(зграбаючы ўсіх)

Ну, гайда! Шпарце, таварышы!

Ч у д а к о ў

Так, так... Правадкі злітаваны. Ізаляцыйныя перагародкі ў парадку. Напружанне выверана. Здаецца, можна. Першы раз у гісторыі чалавецтва... Адступіце! Уключаю... Раз, тва, тры!

Бенгальскі выбух, дым. Усе адхіснуліся, праз секунду зноў — прылівам да месца выбуху. Чудакоў выхоплівае, апякаючыся, кавалак празрыстай шклянёнай паперы з адбітым, пашматаным ражком.

Ч у д а к о ў

Скачыце! Рагачыце! Глядзіце на гэта. Гэта — пісьмо. Гэта напісана пяцьдзесят год таму наперад. Разумеце — таму наперад!!! Якое незвычайнейшае слова! Чытайце!

В е л а с і п е д к і н

А што ж тут чытаць?.. «Бе дэ 5-24-20». Гэта што, тэлефон, ці што, нейкага таварыша Бэдэ?

Ч у д а к о ў

Не «бе дэ», а «бу-ду». Яны пішуць аднымі зычнымі, а 5 — гэта азначэнне парадкавай галоснай. А-е-і-о-у. «Буду». Эканомія дваццаць пяць працэнтаў на алфавіце. Зразумеў? 24 — гэта заўтрашні дзень. 20 — гадзіны. Ён, яна, яно — будзе тут заўтра — у восем вечара. Катастрофа? Што?.. Ты бачыш, бачыш гэты абпалены, абсечаны край? Гэта азначае — на шляху часу сустрэлася перашкода, цела, што ў адзін з пяцідзесяці гадоў займала гэтую цяпер пустую прастору. Таму і выбух. Неадкладна, каб не забіць пасланае адтуль, патрэбны людзі і грошы... Многа! Трэба зараз жа вынесці дослед як мага вышэй, на самую пустую прастору. Калі мне памогуць, я на ўласнай спіне

выцісну гэтую махіну. Але заўтра ўсё будзе вырашана. Таварышы, вы са мной!

Кідаюцца да дзвярэй.

Веласіпедкін

Хадзем, таварышы, возьмем іх за каўнер, прымусім! Я буду жэрці чыноўнікаў і выплёўваць гузікі.

Дзверы расчыняюцца насустрач.

Старшыня дамкома

Я колькі разоў вам казаў: вымятайцеся вы адсюль з вашай прыватнай крамкай. Вы смуродзіце ўгору адказнаму кватэранаймальніку, таварышу Пабеданосікаву. *(Заўважае Полю.)* І... і... вы-ы... тут? Я кажу, памагай бог вашай грамадскай дзейнасці. У мяне для вас прыхаваны дзівосны вентылятарчык. Да пабачэння.

II ДЗЕЯ

Канцылярская сцяна прыёмнай. Справа дзверы са светлавой шылдай «Без дакладу не ўваходзіць». Каля дзвярэй за сталом Аптымістэнка прымае даўжэзную, на ўсю сцяну, чаргу просьбітаў. Просьбіты капіруюць рухі адзін аднаго, як падаючыя карты. Калі сцяна асвятляецца знутры, бачны толькі чорныя сілуэты просьбітаў і кабінет Пабеданосікава.

Аптымістэнка

У чым справа, грамадзянін?

Просьбіт

Я вас прашу, таварыш сакратар, увяжыце, калі ласка, увяжыце.

А п т ы м і с т ь н а

Гэта можна. Увязаць і ўзгадніць — гэта можна. Кожнае пытанне можна і ўвязаць і ўзгадніць. У вас ёсць адносіна?

П р о с ь б і т

Ёсць адносіна... такая адносіна, што проста праходу не дае. Мацюгаецца і б'ецца, б'ецца і мацюгаецца.

А п т ы м і с т ь н а

Гэта хто ж, пытанне вам праходу не дае?

П р о с ь б і т

Ды не пытанне, а Пашка Тыгралапаў.

А п т ы м і с т ь н а

Даруйце, грамадзянін, як жа гэта можна Пашку ўвязаць?

П р о с ь б і т

Гэта праўда, аднаму яго аніяк нельга ўвязаць. Але ўдвох-утрох, калі вы загадаеце, дык яго і звяжуць і ўвяжуць. Я вас прашу, таварыш, увяжыце вы гэтага хулігана. Уся кватэра ад яго стогне...

А п т ы м і с т ь н а

Цьфу! Чаго ж вы з такімі драбніцамі ў буйную дзяржаўную ўстанову лезеце? Звярніцеся ў міліцыю... Вам чаго, грамадзяначка?

П р о с ь б і т к а

Узгадніць, бацюхна, узгадніць.

А п т ы м і с т э н к а

Гэта можна — і ўзгадніць можна, і ўвязаць. Кожнае пытанне можна і ўвязаць і ўзгадніць. У вас ёсць заключэнне?

П р о с ь б і т к а

Ды не, бацюхна, нельга яму заключэнне даваць. У міліцыі сказалі — можна, кажуць, яго на тыдзень заключыць, а я што ж, бацюхна, есці тады буду? Ён жа з заключэння выйдзе, ён жа зноў мяне паб'е.

А п т ы м і с т э н к а

Даруйце, грамадзяначка, вы ж заяўлялі, што вам узгадніць трэба. А чаго ж вы мне мужам галаву марочыце?

П р о с ь б і т к а

Ды мяне ж з мужам, бацюхна, і трэба ўзгадніць, нязгодна мы жывём, не, п'е ён надта ўдумліва. А крануць яго баімося, як ён парцейны.

А п т ы м і с т э н к а

Цьфу! Ды я ж вам кажу, не совайцеся вы з дробязямі ў буйную дзяржаўную ўстанову. Мы дробязямі займацца не можам. Дзяржава буйнымі рэчамі цікавіцца — фардзізмы * розныя, тое, сёе...

Убягаюць Чудакаў і Веласіпедкін.

О! А вы ж куды ж?

В е л а с і п е д к і н

(імкнецца адхінуць Аптымістэнку)

Да таварыша Пабеданосікава тэрмінова, неадкладна, зараз жа!

Ч у д а к о ў
(паўтарае)

Тэрмінова... неадкладна...

А п т ы м і с т э н к а

Ага-га! Я вас пазнаю. Гэта вы самі ці ваш брат? Тут хадзіў малады чалавек.

Ч у д а к о ў

Гэта я сам і ёсць.

А п т ы м і с т э н к а

Ды не... Ён жэ ж без барады.

Ч у д а к о ў

Я быў нават і без вусоў, калі пачаў стукацца да вас. Таварыш Аптымістэнка, з гэтым неабходна скончыць. Мы ідзем да самога галоўначпупса, нам патрэбен сам Пабеданосікаў.

А п т ы м і с т э н к а

Нэ трэба. Нэ трэба вам ёго турбаваць. Я жэ ж вас магу асабістаўласна цалкам задаволіць. Усё ў парадку. На вашу справу маецца поўнае рашэнне.

Ч у д а к о ў
(перапытвае радасна)

Поўнасцю задаволіць? Праўда?

В е л а с і п е д к і н
(перапытвае радасна)

Поўнае рашэнне? Так? Зламалі, значыцца, бюракратаў? Так? Здрава!

А п т ы м і с т э н к а

Ды што вы, таварыш! Які ж можа быць бю-
ракрытызм перад чысткай? * У мяне ўсё на інды-
катары без уваходных і выходных, па найноў-
шай картачнай сістэме. Раз — шукаю вашу скрын-
ку. Раз — хапаю вашу справу. Раз — у руках
поўная рэзалюцыя — вось, вось!

Усе ўтыкаюцца ў паперу.

Я ж казаў — поўнае рашэнне. Вось! Ад-мо-віць.

Першы план гасне. Асвятляецца кабінет.

П а б е д а н о с і к а ў

*(перагортвае паперы, дазвоньваецца па вяртуш-
цы *. Мімаходзь дыктуе)*

«...І так, таварышы, гэты набатны, рэвалю-
цыйны заклікальны трамвайны званок павінен
звонам гудзец у сэрцы кожнага рабочага і селя-
ніна. Сягоння рэйкі Ільча звяжуць «Плошчу імя
дзесяцігоддзя савецкай медыцыны» з былой апо-
рай буржуазіі «Сянным рынкам». *(У тэлефон.)*
Так. Алё, алё-о!.. *(Дыктуе далей)*. «Хто ездзіў у
трамваі да 25 кастрычніка? Дэкласіраваныя інтэ-
лігенты, папы і дваране. За колькі ездзілі? Яны
ездзілі за пяць капеек станцыю. У чым ездзілі?
У жоўтым трамваі. Хто будзе ездзіць цяпер? Ця-
пер будзем ездзіць мы, працаўнікі сусвету. Як мы
будзем ездзіць? Мы будзем ездзіць з усімі савецкі-
мі выгодамі. У чырвоным трамваі. За колькі? Уся-
го за дзесяць капеек. І так, таварышы...» *(Тэлефон-
ны званок. У тэлефон.)* Так, так, так. Няма? На
чым мы спыніліся?

М а ш ы н і с т к а У н д э р т о н

На «І так, таварышы...».

П а б е д а н о с і к а ў

Так, так... «І так, таварышы, памятайце, што Леў Талстой — найвялікшы і незабыўны мастак пярэ. Яго спадчына мінулага блішча нам на мяжы двух светаў, як вялікая мастацкая зорка, як цэлае сузор'е, як самае вялікае з вялікіх сузор'яў — Вялікая Мядзведзіца. Леў Талстой...»

У н д э р т о н

Даруйце, таварыш Пабеданосікаў. Вы там пра трамвай пісалі, а тут вы чамусьці Льва Талстога ў трамвай на хаду ўпусцілі. Наколькі можна разумець, тут якоесьці парушэнне літаратурна-трамвайных правіл.

П а б е д а н о с і к а ў

Што? Які трамвай? Так, так... З гэтымі пастаяннымі прывітаннямі і прамовамі... Папрашу без заўваг у рабочы час! Для самакрытыкі вам адведзена насценная газета. Працягваем... «Нават Леў Талстой, нават гэтая найвялікшая мядзведзіца пярэ, калі б ёй удалося глянуць на нашы дасягненні ў выглядзе вышэйадзначанага трамвая, нават яна заявіла б перад тварам сусветнага імперыялізму: «Не магу маўчаць. Вось яны, чырвоныя плады ўсеагульнай і абавязковай асветы». І ў гэтыя дні юбілею...» Што за агіднасць! Кашмар! Выклікаць мне сюды таварыша... грамадзяніна бухгалтара Ночкіна.

Кабінет Пабеданосікава гасне. Зноў чарга ля кабінета.
Урываюцца Чудакі і Веласіпедкі.

В е л а с і п е д к і н

Таварыш Аптымістэнка, гэта здзек!

А п т ы м і с т э н к а

Ды не так жэ ж, ніякага здзеку нэма. Слухалі — пастанавілі: адмовіць. Не ўваходзіць ваша вынаходка ў перспектыўны план на бліжэйшы квартал.

В е л а с і п е д к і н

Дык жа не на адным тваім бліжэйшым квартале сацыялізм будуюцца!

А п т ы м і с т э н к а

Ды не замінайце вы са сваімі фантазіямі нашай дзяржаўнай дзейнасці! *(Да ўвайшоўшага Бельвядонскага.)* Калі ласка! Шпарце! Рассыпайцеся! *(Да Чудакова.)* Ваша прапанова не ўвязана з НКШЗ* і нэ трэба найшырэйшым рабочым і сялянам.

В е л а с і п е д к і н

Пры чым тут НКШЗ? Што за галавацяпства!

Ч у д а к о ў

Безумоўна, нельга прадбачыць наперад усёй грандыёзнасці вынікаў, і магчыма, магчыма з цягам часу прыстасаваць з карысцю маю вынаходку і да транспартных задач — пры максімальнай хуткасці і амаль па-за часам...

В е л а с і п е д к і н

Ну, так, так, можна і з НКШЗ узгадніць. Напрыклад, сядзеце вы ў тры гадзіны ночы, а ў пяць раніцы — ужо ў Ленінградзе.

А п т ы м і с т э н к а

Ну вось, а я што сказаў? Адмовіць! Нежыццё-

ва. І нашто нам быць у пяць раніцы ў Ленінградзе, калі ўсе ўстановы яшчэ жэ ж закрытыя? (Загараецца чырвоная лампачка тэлефона. Слухае, крычыць.) Ночкіна — да таварыша Пабеданосікава!

Адхіляючыся ад Чудакова і Веласіпедкіна, якія кінуліся яму насустрач, падбегам трухае Ночкін. Кабінет Пабеданосікава.

П а б е д а н о с і к а ў
(круціць і дзьме ў вяртушку)

Цьфу! Іван Міканорыч? Здароў. Іван Міканорыч! Я цябе папрашу два білеты. Ну так, міжнародным. Як, ужо не загадваеш? Цьфу! З гэтай нагрукай проста адрываешся ад мас. Патрэбен білет, дык невядома, каму тэлефоніць! Алё, алё! (Да машыністкі.) На чым спыніліся?

У н д э р т о н

«І так, таварышы...»

П а б е д а н о с і к а ў

«І так, таварышы, Аляксандр Сямёныч Пушкін, непераўзыдзены аўтар як оперы «Яўгені Анегін», так і п'есы той жа назвы...»

У н д э р т о н

Даруйце, таварыш Пабеданосікаў, але вы спачатку пусцілі трамвай, потым усадзілі туды Талстога, а цяпер улез Пушкін — без усякага трамвайнага прыпынку.

П а б е д а н о с і к а ў

Які Талстой? Пры чым тут трамвай?! Ах, так, так! З гэтымі пастаяннымі прывітаннямі... Папрашу без пярэчанняў! Я тут вытрымана і ўдаска-

налена пішу на адну тэму і без усялякіх ухілаў у бок, а вы... І Талстой, і Пушкін, і нават, калі хочаце, Байрón — гэта ўсё, хаця і ў розныя часы, аднак саюбілейшчыкі, і наогул. Я, можа, напішу адзін агульны кіруючы артыкул, а вы маглі б потым, без усякіх скрыўленняў самакрытыкі, разрэзаць артыкул па асобных пытаннях, калі вы наогул на сваім месцы. Але вы наогул больш думаеце, як пафарбаваць губкі і прыпудрыцца, і вам не месца ў маёй установе. Даўно пара з ліку малядых камсамолак арабочыць сакратарыят. Папрашу-с сягоння ж...

Уваходзіць Б е л ь в я д о н с к і.

Добрага здароўя, добрага здароўя, таварыш Бельвядонскі! Заданне выканана? Ударным парадкам?

Б е л ь в я д о н с к і

Выканана, безумоўна, выканана. Амаль не сплюшчыўшы вачэй, так сказаць, у сацыялістычным спаборніцтве з самім сабой, але выканана ўсё паводле сацыялістычнага заказу і авансу на ўсе трыста працэнтаў. Будзьце ласкавы, таварыш, глянуць на вашу будучую мэблю?

П а б е д а н о с і к а ў

Прадэманструйце!

Б е л ь в я д о н с к і

Калі ласка! Вы, бясспрэчна, ведаеце і бачыце, як сказаў слаўты гісторык, што стылі бываюць розных Луёў. Вось гэта Луі Каторз Чатырнаццаты *, празваны так французамі пасля рэвалюцыі сорок восьмага года за тое, што ішоў непасрэдна пасля трынаццатага. Затым вось Луі Жакоп *, і, нарэшце, дазволю сабе і параю, як найбольш сучаснае, Луі Мове Гу *.

П а б е д а н о с і к а ў

Стылі нішто сабе, чыста падабраныя. А як цана?

Б е л ь в я д о н с к і

Усе тры Луі — прыблізна па адной цане.

П а б е д а н о с і к а ў

Тады, я думаю, мы спынімся на Луе Чатырнаццатым. Аднак, зразумела, згодна ■ патрабаваннем РСІ аб зніжэнні кошту, прапаную вам у спешным парадку выпрастаць у крэслаў і канапножкі, паздымаць золата, пафарбаваць пад мораны дуб і параскідаць там і сям савецкі герб на спінках і іншых вытырклых месцах.

Б е л ь в я д о н с к і

Чароўна! Звыш пятнаццаці Людовікаў было, а да гэтага дадумацца не маглі, а вы адразу — па-бальшавіцку, па-рэвалюцыйнаму! Таварыш Пабеданосікаў, дазвольце мне прадоўжыць ваш партрэт і адлюстраваць вас як наватара-адміністрацара, а таксама размеркавальніка крэдытаў. Турма і ссылка па вас плачуць, часопіс * само сабой. Музей рэвалюцыі па вас плача: арыгінал туды — адарвуць з рукамі! А копіі з невялікай растэрміноўкай і пры ўтрыманні з пэнсіі расхапаюць удзячныя таварышы па службе. Дазвольце?

П а б е д а н о с і к а ў

Ні за што! Для такіх глупстваў я, безумоўна, ад стырна ўлады адрывацца не магу, аднак, калі неабходна для паўнаты гісторыі і калі на хаду, не прыпыняючы працы, то калі ласка. Я сяду тут, за пісьмовым сталом, але ты адлюструй мяне рэ-

траспектыўна, гэта значыць, як быццам бы на кані.

Б е л ь в я д о н с к і

Каня вашага я ўжо дома намалюваў па памяці, натхняўся на скачках і нават, ці паверыце, у патрэбных месцах сам у люстэрка глядзеўся. Мне застаецца вас да каня прысабачыць. Дазвольце адсунуць убок кошык з паперкамі. Якая сціпласць пры такіх заслугах! Ачысціце мне лінію вашай баявой нагі. Ах, як чабаток чыста блішчыць, проста — хоць лізні. Толькі ў Мікель Анжэла * сустракалася такая чыстая лінія. Вы ведаеце Мікель Анжэла?

П а б е д а н о с і к а ў

Анжэлаў, армянін?

Б е л ь в я д о н с к і

Італьянец.

П а б е д а н о с і к а ў

Фашыст?

Б е л ь в я д о н с к і

Што вы?

П а б е д а н о с і к а ў

Не ведаю.

Б е л ь в я д о н с к і

Не ведаеце?

П а б е д а н о с і к а ў

А ён мяне ведае?

Б е л ь в я д о н с к і
Не ведаю... Ён таксама мастак.

П а б е д а н о с і к а ў

А! Ну, ён мог бы і ведаць. Мастакоў многа,
галоўначпупс — адзін.

Б е л ь в я д о н с к і

Аловак дрыжыць. Не перадаць дыялектыку ха-
рактару пры агульнай бытавой сціпласці. Самапа-
вага ў вас, таварыш Пабеданосікаў, тытанічная!
Зіркніце вачыма цераз правае плячо і цераз сама-
пішучую ручку-с. Дазвольце ўвекавечыць гэты міг.

П а б е д а н о с і к а ў

Зайдзіце!

Уваходзіць Н о ч к і н.

П а б е д а н о с і к а ў

Вы?!

Н о ч к і н

Я...

П а б е д а н о с і к а ў

Дзвесце трыццаць?

Н о ч к і н

Дзвесце сорак.

П а б е д а н о с і к а ў

Прапілі?..

Н о ч к і н

Прайграў.

П а б е д а н о с і к а ў

Які жах! Неверагодна! Хто? Растратчык! Дзе? У мяне! У які час? У той час, калі я вяду маю ўстанову да сацыялізма па геніяльных слядах Карла Маркса і згодна з прадпісаннямі цэнтра...

Н о ч к і н

Ну, што ж, Карл Маркс таксама ў карты пагульваў.

П а б е д а н о с і к а ў

Карл Маркс? У карты? Ніколі!!!

Н о ч к і н

Ну, вось, ніколі... А што пісаў Франц Мерынг? * Што ён пісаў на семдзесят другой старонцы сваёй капітальнай працы «Карл Маркс у асабістым жыцці *»? Гуляў! Гуляў наш вялікі настаўнік...

П а б е д а н о с і к а ў

Я, вядома, чытаў і ведаю Мерынга. Па-першае, ён перабольшвае, а, па-другое, Карл Маркс сапраўды гуляў, але не ў азартныя, а ў камерцыйныя гульні.

Н о ч к і н

А вось аднакласнік, знаўца і сучаснік, вядомы Людвіг Фейербах * піша, што і ў азартныя.

П а б е д а н о с і к а ў

Ну, так, я чытаў, безумоўна, таварыша Феербахава. Карл Маркс калі-нікалі гуляў і ў азартныя, але не на грошы.

Н о ч к і н

Не... На грошы...

П а б е д а н о с і к а ў

Так, але на свае, а не на казённыя.

Н о ч к і н

Дапусцім, кожны, хто штудзіраваў Маркса, ведае, што быў, праўда, аднойчы, памятны выпадак і з казённымі.

П а б е д а н о с і к а ў

Вядома, гэты гістарычны выпадак прымусіць нас, у сувязі з гістарычным прэцэдэнтам, падысці больш уважліва да вашага ўчынку, але ўсё ж...

Н о ч к і н

Ды кіньце вы бобу ў гаросе шукаць! Не гуляў ніколі Карл Маркс ані ў якія карты. Ды што мне вам расказваць! Хіба вы чалавека зразумеете? Вам толькі каб пунктам ды параграфам адпавядала. Эх ты, партфель напханы! Кліпса канцылярская!

П а б е д а н о с і к а ў

Што? Здзекавацца? І са свайго непасрэднага, адказнага начальніка, і з пасрэднага... ды не, што я кажу! З безадказнага ценю Маркса... Не пускаць! Затрымаць!

Н о ч к і н

Таварыш Пабеданосікаў, не турбуйце сябе званкамі, я сам у МУКВ * паведамлю...

П а б е д а н о с і к а ў

Спыню! Не дазволю!

Б е л ь в я д о н с к і

Таварыш Пабеданосікаў! Які момант! Заха-

вайце позу, як яна ёсць! Дайце ўвекавечыць гэтае
вокамгненнечка!

У н д э р т о н

Ха-ха-ха!

П а б е д а н о с і к а ў

Спачуванне? Растратчыку? Смяяцца? Ды
яшчэ нафарбаванымі губамі?.. Вон! (*Адзін, на-
кручвае вяртушку.*) Алё, алё! Фу, фу!.. Хто гэта!
Аляксандр Пятровіч. Ды я ж цябе тры дні...
Прайшоў? Віншую. Ну, як жа, як жа. Якія мо-
гуць быць сумненні!.. Як заўсёды, цэлымі днямі,
цэлымі начамі... Так, нарэшце, сёння... Два біле-
ты. Мяккія. Першы. Са стэнаграфісткай. Пры чым
тут РСІ? Неабходна дадыктаваць справаздачу.
Якое маюць значэнне дзвесце сорок рублёў туды
і назад? Так, правядзём іх як сутачныя або яшчэ
якія-небудзь. У спешным парадку, ■ кур'ерам...
Ну, безумоўна, тваё прасуну... Вось, вось! Зялёны
Мыс *... Мне. Ну, цісну руку, з адказным прыві-
таннем. (*Кідае трубку. На матыў тарэадора *.*) Алё,
алё!

Прыёмная. Ч у д а к о ў і В е л а с і п е д к і н наступаюць.

А п т ы м і с т э н к а

Ды куды жэ ж вы прэцеся, нарэшце? Майце ж
павагу да працы і дзейнасці дзяржаўнага перса-
налу.

Уваходзіць М е з а л ь я н с а в а. Ізноў кінуліся Чудакоў
і Веласіпедкін.

Не... не... Без чаргі, згодна з тэлефанаграмай...
(*Праводзіць пад ручку, канфідэнцыяльна.*) Усё
гатова!.. А як жэ ж. Я яму раскажаў са значэннем,
што жонка яго па камсамольцах пайшла. Ён спа-

чатку як раззлуецца! Не пацярплю, кажа, распусных заляцанняў без сур'ёзнага стажу і службовага базісу, а потым нават узрадаваўся. Сакратарку ўжо ліквідаваў па прычыне неэтычнасці губ. Ідзіце проста, не бойцеся! І пад кожным ёй лістком * быў ужо гатоў мясцком...

Мезальянсава знікае.

Ч у д а к о ў

Ну, вось, цяпер гэту прапусцілі! Таварыш, ды зразумейце ж вы — ніякая навуковая, ніякая д'ябальская сіла ўжо не здольна спыніць таго, што насоўваецца. Калі мы не вынесем дослед у прастору над горадам, то можа нават быць выбух.

А п т ы м і с т э н к а

Выбух? Ну, ето вы пакіньце! Не пагражайце дзяржаўнай установе. Нам нервавацца і хвалявацца нэўдобна, а калі будзе выбух, тады і заявім на вас куды трэба.

В е л а с і п е д к і н

Ды зразумей жа ты, дурная галава!.. Гэта цябе трэба распразаявіць і куды трэба і куды не трэба. Людзі прагнуць жаданнем працаваць на ўвесь рабочы сусвет, а ты, сляпая кішка, канцылярскімі размовамі мочышся на іх антузіязм. Так?

А п т ы м і с т э н к а

Папрашу-с не напіраць на асобу! Асоба ў гісторыі не мае асаблівай ролі. Гэта вам не царскія часы. Гэта раней патрабаваўся энтузіязм. А цяпер у нас гістарычны матэрыялізм, і ніякага энтузіязму з вас не патрабуецца.

Мезальянсава з'яўляецца.

А п т ы м і с т э н к а

Разыходзьцеся, грамадзяне, прыём закрыты.

М е з а л ь я н с а в а

(з партфелем)

О баядэра, перад тваім хараством *! Тара-рам,
тара-рам...

III ДЗЕЯ

Сцэна — прадаўжэнне тэатральных разоў. У першым радзе некалькі вольных месцаў. Сігнал: «Пачынаем». Публіка глядзіць у біноклі на сцэну, сцэна глядзіць у біноклі на публіку. Пачынаюцца світкі, тупат, крыкі: «Час!»

Р э ж ы с ё р

Таварышы, не хвалюйцеся! На некалькі хвілін давядзецца затрымаць трэцюю дзею па непрадбачаных абставінах.

Хвіліна, зноў крыкі: «Час!»

Адну хвіліну, таварышы! (Убок.) Ну, што, ідуць? Няёмка так зацягваць. Пагаварыць, нарэшце, можна і потым; прайдзіце ў фале, як-небудзь далікатна намякніце. А, ідуць!.. Просім, просім, таварышы. Не, што вы! Вельмі прыемна! Ну, неістотна, адну хвіліну, нават паўгадзіны, гэта ж не цягнік, заўсёды можна затрымаць. Кожны разуме, у такі час жывём. Могуць быць усялякія там дзяржаўныя, нават планетарныя справы. Вы глядзелі першы і другі акт? Ну, як, як? Нас усіх, вядома, цікавіць уражанне і наогул погляд...

П а б е д а н о с і к а ў

Нішто, нішто! Мы вось гаворым з Іванам Іванавічам. Востра схоплена. Падмечана. Але ўсё-такі гэта неяк вось не тое...

Р э ж ы с ё р

Дык жа гэта ўсё можна паправіць, мы заўсёды імкнемся. Вы вось зрабіце канкрэтныя ўказанні — мы, безумоўна... азірнуцца не паспееце...

П а б е д а н о с і к а ў

Згупчана ўсё тут, у жыцці так не бывае... Ну, скажам, гэты Пабеданосікаў. Няёмка ўсё-такі... Па ўсім відаць, адказны таварыш, а нейк яго выставілі ў такім святле і назвалі яшчэ нейк «галоўначпупс». Не бывае ў нас такіх, ненатуральна, нежыццёва, непадобна! Гэта трэба перарабіць, змякчыць, апаэтызаваць, акругліць...

І в а н І в а н а в і ч

Так, так, гэта не так. У вас ёсць тэлефон? Я пазваню Фёдару Фёдаравічу *, ён, бясспрэчна, пойдзе насустрач... Ах, у час дзеяння няёмка? Ну, я потым, потым. Таварыш Маментальнікаў, трэба распачаць шырокую кампанію.

М а м е н т а л ь н і к а ў

Эчэленца, загадайце!

Перад вамі ўвесь я — слых!

Толькі знак вы, знак вы нам падайце, Мігам вылаем усіх.

Р э ж ы с ё р

Што вы! Што вы, таварышы! Гэта ж у парадку апублікаванай самакрытыкі і з дазволу Губ-

літа * выведзены толькі ў сэнсе выключэння літаратурны адмоўны тып.

П а б е д а н о с і к а ў

Як вы казалі? «Тып»? Хіба ж так можна выказвацца пра адказнага дзяржаўнага дзеяча? Так можна сказаць толькі пра якога-небудзь зусім беспартыйнага прайдзісвета. Тып! Гэта ўсё-такі не «тып», а, як-ніяк, пастаўлены кіруючымі органамі галоўначпупс, а вы — тып! І калі ў яго дзеяннях маюцца супрацьзаконныя парушэнні, трэба паведаміць куды належыць на прадмет разбору і, нарэшце, правераныя пракуратурай звесткі — звесткі, апублікаваныя РСІ, ператварыць у сімвалічныя вобразы. Гэта я разумею, але выводзіць на ўсеагульнае пасмешышча ў тэатры...

Р э ж ы с ё р

Таварыш, вы казалі правільна, але ж гэта па ходу дзеі.

П а б е д а н о с і к а ў

Дзеі? Якія там дзеі? Ніякіх дзеяў у вас быць не можа, ваша справа паказваць, а дзейнічаць, не турбуйцеся, будуць без вас адпаведныя партыйныя і савецкія органы. А потым, трэба паказваць і светлыя бакі нашай рэчаіснасці. Узяць што-небудзь узорнае, напрыклад, нашу ўстанову, у якой я працую, ці мяне, напрыклад...

І в а н І в а н а в і ч

Так, так, так! Вы ідзіце ў яго ўстанову. Дырэктывы выконваюцца, цыркуляры праводзяцца, рацыяналізацыя наладжваецца, паперы гадамі ляжаць у поўным парадку. Для просьбаў, скаргаў

і адносін — канвеер. Сапраўдны куток сацыялізма.
Надзвычай цікава!

Р э ж ы с ё р

Але, таварыш, дазвольце...

П а б е д а н о с і к а ў

Не дазволю!!! Не маю права і нават здзіўляюся, як гэта наогул вам дазволілі! Гэта нават дыскрэдытуе нас перад Еўропай. *(Мезальянсавай)*. Гэта вы не перакладайце, калі ласка...

М е з а л ь я н с а в а

Ах, не, не, ол райт! Ён толькі што наеўся ікры на банкеце і цяпер дрэмле.

П а б е д а н о с і к а ў

А каго вы нам супрацьпастаўляеце? Вынаходніка? А што ён вынайшаў? Тормаз Вестынгаўза ён вынайшаў? Самапішучую ручку ён выдумаў? Трамвай без яго ходзіць? Рацыялярыю ён канцылярызаваў?

Р э ж ы с ё р

Што?

П а б е д а н о с і к а ў

Я кажу, канцылярыю ён рацыяналізаваў? Не! Тады аб чым крык? Летуценнікаў нам не трэба! Сацыялізм — гэта ўлік!

І в а н І в а н а в і ч

Так, так. Вы бывалі ў бухгалтэрыі? Я бываў у бухгалтэрыі — усюды лічбы і лічбы, і маленькія, і вялікія, самыя розныя, а пад канец усе адна з адною збягаюцца. Улік. Надзвычай цікава!

Рэжысёр

Таварыш, не зразумейце нас кепска. Мы можам памыляцца, але мы хацелі паставіць наш тэатр на службу барацьбы і будаўніцтва. Паглядзяць — і за працу, паглядзяць — і ўсхваляюцца, паглядзяць — і выкрыюць.

Пабеданосікаў

А я вас папрашу ад імя ўсіх рабочых і сялян мяне не бударажыць. Падумаеш, будзільнік! Вы павінны мне лашчыць вуха, а не бударажыць, ваша справа радаваць вока, а не бударажыць.

Мезальянсава

Так, так, лашчыць...

Пабеданосікаў

Мы хочам адпачыць пасля дзяржаўнай і грамадскай дзейнасці. Назад, да класікаў! * Вучыцеся ў найвялікшых геніяў праклятага мінулага. Колькі разоў я вам казаў. Памятаеце, як спяваў паэт:

Пасля розных пасяджэнняў * —

Нам ці радасць, ці бяда...

Нашых будучых імкненняў

Нам, та-ра-рам, не шкада...

Мезальянсава

Ну, безумоўна, мастацтва павінна адлюстроўваць жыццё, прыгожае жыццё, прыгожых жывых людзей *. Пакажыце нам прыгожых жыўчыкаў на прыгожых ландшафтах і наогул буржуазнае разлажэнне. Нават, калі гэта патрэбна для агітацыі, дык і танец жывата. Або, скажам, як ідзе на прагнілым Захадзе свежая барацьба са старым бытам. Паказаць, напрыклад, на сцэне, што ў іх у

Парыжы жанаддзела * няма, а затое факстрот, ці якія спадніцы новага фасону носіць стары лядашчы свет — сконапельбо-монд *. Зразумела?

І в а н І в а н а в і ч

Так, так! Зрабіце нам прыгожа! У Вялікім тэатры нам пастаянна робяць прыгожа. Вы былі на «Чырвоным маку» *? Ах, я быў на «Чырвоным маку». Надзвычай цікава! Усюды з кветкамі крыляюць, пяюць, танцуюць розныя эльфы * і... сіфіліды.

Р э ж ы с ё р

Сільфіды, вы хацелі сказаць?

І в а н І в а н а в і ч

Так, так, так! Гэта вы добра заўважылі — сільфіды. Трэба распачаць шырокую кампанію. Так, так, так, лятаюць розныя эльфы... і цвэльфы *... Надзвычай цікава!

Р э ж ы с ё р

Даруйце, але эльфаў было ўжо шмат, і іх далейшае размнажэнне не прадугледжана пяцігодкай. Ды і па ходу п'есы яны нам нейк не падыходзяць. Але адносна адпачынку я вас, безумоўна, разумею, і ў п'есу будуць уведзены адпаведныя змены ў выглядзе бадзёрых і грацыёзных дадатковых уставак. Вось, напрыклад, і так званы таварыш Пабеданосікаў, калі даць яму шчыкатлівую тэму — можа ўсіх разрагатаць. Я зараз жа зраблю пару ўказанняў, і роля проста разалмазіцца. Таварыш Пабеданосікаў, вазьміце ў рукі якія-небудзь тры-чатыры прадметы, напрыклад, ручку, подпіс, паперу і партмаксімум *, і зрабіце некалькі жанглёрскіх практыкаванняў. Кідайце ручку,

хапайце паперу — стаўце подпіс, бярыце парт-
максімум, лавіце ручку, бярыце паперу — стаўце
подпіс, хапайце партмаксімум. Раз, два, тры, ча-
тыры. Раз, два, тры, чатыры. Сав-дзень — парт-
дзень — бю-ра-кра-та. Сав-дзень — парт-дзень —
бю-ра-кра-та. Дасягае?

П а б е д а н о с і к а ў
(з захапленнем)

Выдатна! Бадзёра! Ніякага ўпадніцтва — ні-
чога не прыніжае. На гэтым можна і спыніцца.

М е з а л ь я н с а в а

Вуй, сэ трэ педагожык.

П а б е д а н о с і к а ў

Лёгкасць рухаў цела, павучальная для кожна-
га пачынальніка кар'еры. Даступна, проста, на
гэта можна нават дзяцей вадзіць. Паміж намі,
мы — малады клас, рабочы — гэта вялікае дзіця.
Безумоўна, крыху сухавата, няма той акругленас-
ці, сакавітасці...

Р э ж ы с ё р

Ну, калі вам гэта падабаецца, тут далягледы
фантазіі неабдымныя. Мы можам даць проста
сімвалічную карціну з усіх наяўных акцёрскіх
кадраў. *(Пляскае ў далоні.)*

Вольны мужчынскі персанал — на сцэну!
Станьце на адно калена і сагніцеся з прыгнечаным
выглядам. Збівайце нябачнай кіркой бачнай рукой
нябачны вугаль. Твары, твары больш змрочныя...
Цёмныя сілы вас люта гнятуць. Добра! Пайшло!

Вы будзеце капітал. Станьце сюды, таварыш
капітал. Танцуйце над усімі з выглядам класава-
га панавання. Уяўляемую даму абнімайце нябач-

най рукой і піце ўяўляемае шампанскае. Пайшло!
Цудоўна! Працягвайце!

Вольны жаночы персанал — на сцэну!

Вы будзеце — свабода, у вас абыходжанне адпаведнае. Вы будзеце — роўнасць, значыцца, усё роўна, каму іграць. А вы — братэрства — іншых пачуццяў вам усё роўна не выклікаць. Падрыхтаваліся! Пайшлі! Падымайце ўяўляемым заклікам уяўляемыя масы. Узрушайце, узрушайце ўсіх энтузіязмам! Што вы робіце?!

Вышэй уздымайце нагу, сімулюючы ўяўляемы пад'ём. Капітал, падтанцоўвайце налева з выглядам Другога Інтэрнацыянала. Чаго рукамі размахаліся! Працягвайце шчупальцы імперыялізму... Няма шчупальцаў? Тады нечага лезці ў акцёры. Працягвайце што хочаце. Спакушайце ўяўляемым багаццем танцуючых дам. Дамы, адмаўляйцеся рэзкім рухам левай рукі. Так, так, так! Уяўляемыя рабочыя масы, паўстаньце сімвалічна! Капітал, прыгожа падайце! Цудоўна!

Капітал, канайце эфектна!

Дайце маляўнічыя сутаргі!

Выдатна!

Мужчынскі вольны персанал, скідайце ўяўляемыя ланцугі, уздымайцеся да сімвалу сонца. Размахвайце пераможна рукамі. Свабода, роўнасць і братэрства, сімулюйце жалезны поступ рабочых кагорт. Стаўце нібыта рабочыя ногі на нізрынуты нібыта капітал.

Свабода, роўнасць і братэрства, рабіце ўсмішку, як быццам узрадаваліся.

Вольны мужчынскі персанал, прытварыцеся, што вы — «хто быў нічым», і ўявіце, што вы — «той стане ўсім». Узлазьце на плечы адзін аднаму, адлюстроўваючы рост сацыялістычнага спаборніцтва.

Цудоўна!

Пабудуйце вежу з нібыта магутных цел, ува-
сабляючы ў пластычным вобразе сімвал каму-
нізма.

Размахвайце вольнай рукой з уяўляемым мо-
латам у такт свабоднай краіне, даючы адчуванне
пафасу барацьбы.

Аркестр, падбаўце ў музыку індустрыяльнага
грукату.

Так! Цудоўна!

Вольны жаночы персанал — на сцэну!

Увівайце ўяўляемымі гірляндамі работнікаў
сусветнай вялікай арміі працы, сімвалізуючы
кветкі шчасця, што расцвілі пры сацыялізме.

Добра! Прымайце! Гатова!

Адпачывальная пантаміма на тэму —

«Праца і капітал

Змагаліся за п'едэстал».

П а б е д а н о с і к а ў

Брава! Дзівосна! І як вы можаце з такім та-
лентам разменьвацца на злабадзённыя дробязі, на
нікчэмныя фельетоны? Вось гэта сапраўднае мас-
тацтва — зразумела і даступна і мне, і Івану Іва-
навічу, і масам.

І в а н І в а н а в і ч

Так, так, надзвычай цікава! У вас ёсць тэле-
фон? Я пазваню... Каму-небудзь пазваню. Проста
душа цераз край. Гэта ўзрушае! Таварыш Мамен-
тальнікаў, трэба распачаць шырокую кампанію.

М а м е н т а л ь н і к а ў

Эчэленца, загадайце,

Перад вамі ўвесь я — слых.

Толькі больш відовішчаў нам
дайце —
Будзе выхвалена ўміг.

П а б е д а н о с і к а ў

Выдатна! Усё ёсць! Вы ўвядзіце сюды яшчэ самакрытыку, нейкім такім сімвалістычным чынам, цяпер гэта вельмі своечасова. Пастаўце куды-небудзь убаку столік, і няхай сабе артыкулы піша, пакуль вы тут сваёй справай займаецеся. Дзякую, да пабачэння! Я не хачу апашляць і абцяжарваць уражанне пасля такой найпрыгажэйшай канцовачкі. З таварыскім прывітаннем!

І в а н І в а н а в і ч

З таварыскім прывітаннем! Дарэчы, як прозвішча гэтай артыстачкі, трэцяя збоку? Вельмі прыгожая і пяшчотная... таленавітасць... Трэба адкрыць шырокую кампанію, а можа, нават і вузкую... Ну, так... я і яна. Я пазваню па тэлефоне. Альбо няхай яна пазвоніць.

М а м е н т а л ь н і к а ў

Эчэленца, загадайце!
Што нам сорам, быў бы слых.
Толькі адрас,
адрас дайце —
Стэлефонімся за міг.

Д в а к а п е л ь д ы н е р ы спыняюць Веласіпедкіна, які
рвецца ў першы рад.

К а п е л ь д ы н е р

Грамадзянін, а грамадзянін, вас ветліва просяць, вымятайцеся вы адсюль. Куды вы лезеце?

Веласіпедкін

Мне трэба ў першы рад...

Капельдынер

А бясплатных пірожных вам не трэба? Вас ветліва просюць, грамадзянін, а грамадзянін? У вас білет у рабочай паласе *, а вы ў чыстую публіку прэцеся.

Веласіпедкін

Я іду ў першы рад да таварыша Пабеданосікава па справе.

Капельдынер

Грамадзянін, а грамадзянін, у тэатр для прыемнасці ходзюць, а не па справе. Вам ветліва кажуць, каціцеся адсюль кілбасой.

Веласіпедкін

Прыемнасць — справа паслязаўтрашняя, а я па справе, па сённяшняй, і, калі будзе трэба, не толькі першы — мы вам усе рады перавернем з ложкамі.

Капельдынер

Грамадзянін, вам ветліва кажуць, вымятайцеся адсюль! За гардэроб не плацілі, праграму не купілі, ды яшчэ без білета!

Веласіпедкін

Ды я не глядзець прыйшоў. З маёй справай я і па партыйнаму білету сюды прайду... Я да вас, таварыш Пабеданосікаў!

Пабеданосікаў

Чаго вы гарлаеце? І хто гэта такі? Нейкі Пабеданосікаў?!!

Веласіпедкін

Жарты прэч, кіньце іграць! Вы і ёсць ён, і я да вас, каторы і ёсць галоўначпупс Пабеданосікаў.

Пабеданосікаў

Трэба-с даведацца калі не імя і па бацьку, дык хаця б прозвішча, перш чым звяртацца да вышэй-стаячага адказнага таварыша.

Веласіпедкін

Дык калі ты адказны, ты і адказвай, чаму ў цябе ў канцылярыі замарожваюць вынаходку Чудакова? У нас у насяўнасці хвіліны. Няшчасце будзе непапраўнае. Адпусціце зараз жа грошы, вынесем дослед на месца з максімальным узвышшам і...

Пабеданосікаў

Што за лухта? Які Чудакоў? Якія ўзвышшы? І я наогул сам сягоння выязджаю на ўзвышшы Каўказа.

Веласіпедкін

Чудакоў — гэта вынаходнік...

Пабеданосікаў

Вынаходнікаў многа, а я адзін, і наогул прашу не турбаваць мяне хаця б у рэдкія, урэгуляваныя адпаведнымі інстанцыямі мінуцы адпачынку. Зайдзіце ў пятніцу.

Рэжысёр энергічна махае рукой Веласіпедкіну.

Веласіпедкін

Да цябе зойдуць — і не ў пятніцу, а сягоння, і не я, а...

П а б е д а н о с і к а ў

Няхай заходзіць хто сабе хоча, і не да мяне, а да майго намесніка. Калі ў загадзе аб'яўлена аб маім адпачынку, значыцца, мяне няма. Трэба разумець канструкцыю нашай канстытуцыі. Гэта недапушчальна!

В е л а с і п е д к і н
(да Івана Іванавіча)

Утлумачце яму, утэлефоньце яму, вы ж абяцалі!

І в а н І в а н а в і ч

Прыставаць са справамі да асобы, якая знаходзіцца ў адпачынку! Надзвычай цікава! У вас ёсць тэлефон? Я пазваню Мікалаю Аляксандравічу *. Трэба шанаваць здароўе старых адказных, пакуль яны яшчэ маладыя.

Р э ж ы с ё р

Таварыш Веласіпедкін, заклінаю вас, не рабіце скандалу! Ён жа не з п'есы. Ён проста падобны, і маю вас, каб яны не здагадаліся. Вы атрымаеце поўнае задавальненне па ходу дзеяння.

П а б е д а н о с і к а ў

Бывайце, таварыш! Нечага сказаць, называецца рррэвалюцыйным тэатрам, а самі раздражняеце... як гэта вы сказалі?.. бударажыце, ці што, адказных работнікаў. Гэта не для мас, і рабочыя і сяляне гэтага не зразумеюць, і добра, што не зразумеюць, і растлумачваць ім гэтага не трэба. Што вы з нас нейкіх дзейных асоб робіце? Мы хочам быць бяздзейнымі... як яны называюцца? — гледачамі. Не-ее! Наступны раз я пайду ў другі тэатр!

І в а н І в а н а в і ч

Так, так, так! Вы бачылі «Вішнёвую квадрату» * А я быў на «Дзядзьку Турбіных» *. Надзвычай цікава!

Р э ж ы с ё р
(Веласіпедкіну)

Вы што нарабілі? Вы ж ледзь не сарвалі спектакль. Калі ласка, на сцэну!

П'еса працягваецца!

IV ДЗЕЯ

Сцэна пераплецена ўваходнымі лесвіцамі. Павароты лесвіц, пляцоўкі і дзверы кватэр. На верхнюю пляцоўку выходзіць апрануты і з чамаданамі П а б е д а н о с і к а ў. Спрабуе плячом прыціснуць дзверы, але П о л я адчыняе палавінку і выбягае на пляцоўку. Кладзе руку на чамадан.

П о л я

Што ж, я так і застануся?.. Не смешна!

П а б е д а н о с і к а ў

Я прашу цябе спыніць гэтую размову. Якое сямейнае мяшчанства! Кожны ўрач скажа, што для поўнага адпачынку патрэбна вырваць сябе, іменна сябе, а не цябе, з прывычнага асяроддзя, ну, і я еду аднавіць важны для дзяржавы арганізм, умацаваць яго ў розных гарыстых мясцовасцях.

П о л я

Я ж ведаю, ну, бачыла,— табе прынеслі два білеты. Я магла думаць... Ну, чым, чым я табе замінаю? Смехата!

П а б е д а н о с і к а ў

Пакінь ты гэтыя мяшчанскія ўяўленні пра адпачынак. Мне на лодках катацца некалі. Гэта дробныя забаўкі для розных сакратароў. Плыві, мая гандола! * У мяне не гандола, а дзяржаўны карабель. Я табе не загараць еду. Я заўсёды абдумваю бягучы момант, а потым там... даклад, справаздача, рэзалюцыя — сацыялізм. Па маім грамадскім становішчы мне законам прысвоена стэнаграфістка.

П о л я

Калі я тваёй стэнаграфіі перашкаджала? Смех! Ну, добра, ты перад другімі ханжыш, маюешся, але чаго ты мяне ашукваеш? Не смешна. Чаго ты мяне шырмай трымаеш? Пусці ты мяне, богам прашу, і стэнаграфуй хоць усю ноч! Смехата!

П а б е д а н о с і к а ў

Цсс... Ты мяне кампраметуеш сваімі неарганізаванымі, а тым больш рэлігійнымі выкрыкамі. «Богам прашу». Цсс... Унізе жыве Казлякоўскі, ён можа перадаць Паўлу Пятровічу, а той знаёмы сем'ямі з Сямёнам Афанасычам.

П о л я

Чаго хаваць? Пацеха!

П а б е д а н о с і к а ў

Табе, табе трэба хаваць, хаваць свае бабскія, мяшчанскія, упадніцкія настроі, што ўтварылі такія няроўны шлюб. Ты ўдумайся хаця б перад тварам прыроды, на якую я еду. Удумайся! Я — і ты! Зараз не той час, калі дастаткова было ісці ў разведку побач і спаць пад адным шынялём. Я падняўся ўгору па разумовай, службовай і па

кватэрнай лесвіцы. Трэба і табе ўмець самааду-коўвацца і дыялектычна лавіраваць. А што бачу я ў тваім абліччы? Перажытак мінулага, ланцуг старога быту!

П о л я

Я табе замінаю? Чым? Смехата! Гэта ты з мяне зрабіў абшчыпаную квактуху.

П а б е д а н о с і к а ў

Цсс!!! Хопіць гэтай рэўнасці! Сама бадзяешся па чужых кватэрах. Камсамольскія ўцехі, так? Думаеш, я не ведаю? Не магла сабе нават залётнікаў знайсці адпаведна майму грамадскаму становішчу. Шкадлівая спадніцаноска!

П о л я

Сціхні! Не смешна.

П а б е д а н о с і к а ў

Цсс!!! Я табе сказаў, унізе жыве Казлякоўскі. Зойдзем у кватэру. Гэта трэба, нарэшце, скончыць! Ляпае дзвярыма, упіхваючы Полю ў кватэру. На ніжняй прыступцы паказваецца Веласіпедкін, за ім Чудак о ў — пад цяжарам нябачнай машыны. Нябачную машыну падтрымліваюць Двойкін і Тройкін.

В е л а с і п е д к і н

Націскай, таварышы! Яшчэ прыступак дваццаць. Цягні ціха! Каб не схаваўся зноў за сакратароў і паперкі. Няхай гэтая бомба часу выбухне ў яго.

Ч у д а к о ў

Баюся, не паспеем данесці. Пралік у дзiesiąтую секунды дасць розніцу ў цэлую гадзіну па нашаму часу.

Д в о й к і н

Ты адчуваеш, як награваюцца часткі пад рукой? Шкло закіпае.

Т р о й к і н

З майго боку планка напальваецца да немагчымасці. Пліта! Далібог, пліта! Ледзь трываю, каб не разняць далоні.

Ч у д а к о ў

Цяжар машыны павялічваецца з кожнай секундай. Я амаль магу паручыцца, што ў машыне матэрыялізуецца пабочнае цела.

Д в о й к і н

Таварыш Чудакоў, тупай хутчэй! Падтрымліваць няма моцы. Агонь нясём!

В е л а с і п е д к і н

(падбягае і падтрымлівае, апякаючыся)

Таварышы, не здавайцеся! Яшчэ прыступак дзесяць — пятнаццаць, ён тут побач, наверсе. О, чорт, пякельнае полымя! *(Адрывае апечаную руку.)*

Ч у д а к о ў

Цягнуць далей нельга. Відаць, застаюцца секунды. Хутчэй! Хоць бы да пляцоўкі! Звальвайце тут!

З дзвярэй выбягае П а б е д а н о с і к а ў, зачыняе дзверы, потым стукае. Дзверы адчыняюцца, паказваецца Поля.

П а б е д а н о с і к а ў

Ты, безумоўна, не хвалюйся. Ты, Полечка, памятай, ты сама можаш зразумець, што наша жыц-

цё, маё жыццё можа ўладзіць толькі тваё добрае жаданне.

П о л я

Маё? Сама? Не смешна!

П а б е д а н о с і к а ў

Дарэчы, я забыў схаваць браўнінг. Ён мне, мабыць, не спатрэбіцца. Схавай, калі ласка. Помні, ён зараджаны, і, каб стрэліць, трэба ўсяго адвесці вось гэты засцерагальнік. Бывай, Полечка!

З трэскам зачыняе дзверы, прыціскае вуха да замочнай шчыліны, прыслухоўваецца. На ніжняй прыступцы паказваецца М е з а л ь я н с а в а.

М е з а л ь я н с а в а

Носік, ты скоро?

П а б е д а н о с і к а ў

Цс-с-с-с!!!

Грукат, выбух, стрэл. Пабеданосікаў расчыняе дзверы і кідаецца ў кватэру. На ніжняй пляцоўцы феерверкавы агонь. На месцы пастаўленага апарата — ззяючая жанчына са скруткам у ззяючых літарах. Гарыць слова «Мандат». Агульнае аслупянненне. Выбягае А п т ы м і с т э н к а, на хаду падцягвае штаны, у пантофлях на босыя ногі, узброены.

А п т ы м і с т э н к а

Дзе? Каго?

Ф а с ф а р ы ч н а я ж а н ч ы н а

Прывітанне, таварышы! Я дэлегатка 2030 года. Я ўключана на дваццаць чатыры гадзіны на сягонняшні час. Тэрмін кароткі, заданні надзвычайныя. Праверце паўнамоцтвы і апавясціцеся.

А п т ы м і с т э н к а

(кідаецца да дэлегаткі, узіраецца ў мандат, скораяворкай мармыча тэкст)

«Інстытут гісторыі нараджэння камунізма...» Так... «Дадзены паўнамоцтвы...» Правільна. «Выбраць лепшых...» Ясна... «для перакідкі ў камуністычны век...» Што робіцца! Што робіцца, бо-жухна!.. (Кідаецца ўгору па прыступках.)

На парозе з'яўляецца раззлаваны П а б е д а н о с і к а ў.

А п т ы м і с т э н к а

Таварыш Пабеданосікаў, да вас дэлегат ■
цэнтра.

Пабеданосікаў здымае кепку, апускае чамадан, разгублена прабягае мандат, потым таропка запрашае рукой у кватэру. Да Аптымістэнкі шэптам, потым да Фасфарычнай жанчыны.

П а б е д а н о с і к а ў (да Аптымістэнкі)

Накруці хвост вяртушцы. Дазнайся там, ведаеш у каго, ці магчымая гэта рэч, ці адпавядае гэта партэтыцы і ці мажліва бязбожніку верыць у такія звышнатуральныя з'явы. (Да Фасфарычнай жанчыны.) Я, безумоўна, ужо ў курсе гэтай справы, і мною прадугледжана неабходнае садзейнічанне. Вашы кампетэнтныя органы дзейнічалі цалкам прадумана, накіраваўшы вас да мяне. У нас гэтае пытанне прапрацоўваецца ўжо ў камісіі і неадкладна за палучэннем кіраўнічых дырэктаў будзе з вамі ўзгоднена. Заходзьце проста ў мой кабінет, не звяртаючы ўвагі на некаторае мяшчанства ў выніку няўвязкі роўнасці культурнага ўзроўню шлюбнага жыцця. (Да Веласіпедкі-

на.) Калі ласка! Я ж вам казаў — заходзьце проста да мяне!

Пабеданосікаў прапускае Фасфарычную жанчыну, якая паступова ахалоджваецца і прымае нармальны выгляд.

Пабеданосікаў да падляцеўшага Аптымістэнкі.

Ну, што, што?

А п т ы м і с т э н к а

Яны смяюцца і кажуць, што гэта за мяжой чалавечага разумення.

П а б е д а н о с і к а ў

Ах, за мяжой! Значыцца, трэба з ВОК Сам увязаць. Самую найдробязную рэч трэба рассольваць. Самі ні найменшай ініцыятывы не могуць праявіць. Таварыш Мезальянсава, стэнаграфія адкладваецца. Падымайцеся наверх для неадкладнай звыштэрміновай культурнай сувязі.

У ДЗЕЯ

Дэкарацыя другой дзеі, толькі бязладная. Надпіс: «Бюро па адбору і перакідцы ў камуністычны век». Уздоўж сцяны сядзяць Мезальянсава, Бельвядонскі, Іван Іванавіч, Кіч, Пабеданосікаў. Аптымістэнка сакратарыць на прыёме. Пабеданосікаў ходзіць незадаволены, прытрымліваючы дзвюма рукамі два партфелі.

А п т ы м і с т э н к а

У чым справа, гамадзянін?

П а б е д а н о с і к а ў

Не, так гэта працягвацца не можа! Я аб гэтым яшчэ буду гаварыць! Я і ў насценную газету пра гэта напішу. Абавязкова напішу!!! З бюракратыз-

мам і пратэкцыянізмам трэба змагацца. Я патрабую прапусціць мяне без чаргі!

А п т ы м і с т э н к а

Таварыш Пабеданосікаў, ды які ж можа быць бюракратызм перад праверкай і перад адборам? Нэ трэба вам яе турбаваць. Ідзіце сабе без чаргі. Вось чарга пройдзе — і шпарце проста самі па сабе і без усякай чаргі.

П а б е д а н о с і к а ў

Мне трэба зараз!

А п т ы м і с т э н к а

Зараз? Калі ласка, зараз! Толькі жэ ж у вас гадзіннік з іхнім гадзіннікам не ўзгоднены. У яе жэ ж, таварыш, час другі, і як яна мне скажа, вы зараз жэ ж і пойдзеце...

П а б е д а н о с і к а ў

Дык жа мне ж трэба ў сувязі з перакідкай высветліць мноства спраў: і аклад, і кватэру, і іншае.

А п т ы м і с т э н к а

Цьфу! Ды я жэ ж вам кажу, не совайцесья вы з дробязямі ў буйную дзяржустанову! Мы драбніцамі займацца не можам. Дзяржава буйнымі рэчамі цікавіцца: фардзізмы розныя, машыны часу, тое, сёе...

І в а н І в а н а в і ч

Вы калі-небудзь бывалі ў чарзе? Я першы раз бываю ў чарзе. Надзвычай нецікава!

Былы кабінет Пабеданосікава поўны людзей.

Прыўзнятасць і баявая сумятня першых кастрычніцкіх дзён. Ф а с ф а р ы ч н а я ж а н ч ы н а гаворыць.

Ф а с ф а р ы ч н а я ж а н ч ы н а

Таварышы, сённяшняя сустрэча — наспех. Са многімі мы прабудзем гады. Я раскажу вам шмат яшчэ падрабязнасцей нашай радасці. Ледзь толькі дайшла вестка аб вашым доследзе, вучоныя наладзілі дзяжурства. Яны багата дапамаглі вам, улічваючы і карэкціруючы вашы непазбежныя памылкі. Мы ішлі адзін да аднаго, як дзве брыгады, што прарываюць тунель, пакуль не сустрэліся сёння. Вы самі не бачыце ўсёй грандыёзнасці вашых спраў. Нам відней: мы ведаем, што ўвайшло ў жыццё. Я са здзіўленнем аглядала кватэркі, якія зніклі ў нас і рупліва аднаўляюцца музеемі, і я глядзела гіганты сталі і зямлі, удзячная памяць аб якіх і вопыт якіх і зараз высяцца ў нас узорам камуністычнага будаўніцтва і жыцця. Я разглядала нябачных вам зашмальцаваных юнакоў, чые імёны гараць на плітах ануляванага золата. Толькі сёння са свайго кароткага аблёту я агледзела і зразумела магутнасць вашай волі і грымоты вашай буры, што так хутка вырасла ў шчасце наша і ў радасць усёй планеты. З якім захапленнем глядзела я сягоння ажыўшыя літары легенд аб вашай барацьбе — барацьбе супроць усяго ўзброенага свету паразітаў і прыгнятальнікаў. За вашай працай вам няма калі адысціся і палюбавацца сабой, але я рада сказаць вам аб вашай велічы.

Ч у д а к о ў

Таварыш, даруйце, я вас перапыню. Але часу застаецца нашых шэсць гадзін, і мне патрэбны вашы апошнія ўказанні. Колькі будзе адпраўлена, год прызначэння, хуткасць?

Ф а с ф а р ы ч н а я ж а н ч ы н а

Напрамак — бязмежнасць, хуткасць — секунда — год, месца — 2030 год, колькі і хто — невядома. Вядома толькі станцыя прызначэння. Тут — каштоўнасць няясная. Будучыні мінулае — далонь. Прымуць тых, хто захаваецца ў ста гадах. Пачынайце, таварыш. Хто з вамі?

Ф о с к і н

Я!

Д в о й к і н

Я!

Т р о й к і н

Я!

Ф а с ф а р ы ч н а я ж а н ч ы н а

А хто з матэматыкаў — для чарцяжоў і кіраўніцтва?

Ф о с к і н

Мы!

Д в о й к і н

Мы!

Т р о й к і н

Мы!

Ф а с ф а р ы ч н а я ж а н ч ы н а

Як? Вы і рабочыя, вы і матэматыкі?

В е л а с і п е д к і н

Вельмі проста! Мы і рабочыя, мы і вузаўцы.

Ф а с ф а р ы ч н а я ж а н ч ы н а

Для нас проста. Я не ведала, ці просты для вас пераход ад канвеера да кіраўніцтва, ад рашпіля да арыфмометра.

Д в о й к і н

Не такія пераходы рабілі, таварыш. Мы бра-няносцы рабілі, потым запальнічкі, з запальніч-камі скончылі — штыкі пачалі, штыкоў нарабі-лі — на трактары перайшлі, ды яшчэ ўсялякую вучобу на вуз намотвалі. І ў нас многія не веры-лі, але мы гэтае нявер'е ў рабочы клас ліквідава-лі. Калі вы наш час вывучалі, у вас невялікая па-мылачка выйшла. Вы, здаецца, пра мінулы год думаеце?

Ф а с ф а р ы ч н а я ж а н ч ы н а

Я бачу, з вашым рухома-кур'ерскім мозгам уключыцца б проста ў нашы рады і ў нашу ра-боту.

В е л а с і п е д к і н

Гэтага мы і баімося, таварыш. Машыну мы пу-сцім і, вядома, пойдзем, калі ячэйка пашле. Але, будзьце ласкавыя, лепей пакуль што не бярыце нас нікуды. У нас якраз цэх наш на бесперапынку пераходзіць — вельмі важна і цікава ведаць, ці выканаем мы пяцігодку за чатыры гады.

Ф а с ф а р ы ч н а я ж а н ч ы н а

Абяцаю адно. Затрымаемся на станцыі 1934 год для атрымання даведак. Але калі такіх, як вы, многа, дык і даведак не трэба.

Ч у д а к о ў

Хадзем, таварышы!

Сцяна канцылярыі. Прабягаюць Ч уда ко ў, В е л а с і -
п е д к і н, Д в о й к і н, Т р о й к і н, Ф о с к і н, на хаду
звяраючы планы. П а б е д а н о с і к а ў дробненька тупае
за Чудаковым. Ч уда ко ў адмахваецца.

П а б е д а н о с і к а ў
(узрушана размахвае рукамі)

Падумаеш, нейкі Ч уда ко ў карыстаецца тым,
што вынайшаў нейкі апарацічак часу і пазнаёміў-
ся з гэтай бабай, адказ-жанчынай, раней. Я яшчэ
не ўпэўнены наогул, што тут не проста бытавое
разлажэнне і наогул сувязі фрыдляндскага па-
радку *. Пол і характар! Так! Так! (Да Аптымі-
стэнкі.) Падначалены таварыш Аптымістэнка, вы
ж павінны зразумець, што пытанне тычыцца най-
важнейшай рэчы — аб паездцы маёй, адказнага
работніка, на чале цэлай установы ў стогадовую
службовую камандзіроўку.

А п т ы м і с т э н к а

Ды не ўзгоднена ваша падарожжа!

П а б е д а н о с і к а ў

Гэта як жа не ўзгоднена? Я ўжо з раніцы са-
бе і ліцеры, і мандаты выпісаў.

А п т ы м і с т э н к а

Ну, бачыце, а з НКШЗ не ўвязана.

П а б е д а н о с і к а ў

Пры чым жа тут НКШЗ? Гэта ж галавацяпст-
ва! Гэта ж не цягнік. Тут у адну секунду сорака
чалавек альбо восем коней * імчаць наперад на
цэлы год.

А п т ы м і с т э н к а

Адмовіць! Нежыццёва! Хто жэ ж згодзіцца

ездзіць у камандзіроўку, калі яму за сто год сутачныя трэба, а яму секундачныя выпісваць будуць?

Кабінет Пабеданосікава.

Ф а с ф а р ы ч н а я ж а н ч ы н а
Таварышы...

П о л я

Прашу слова! Даруйце за назойлівасць, я без усякай надзеі, якая можа быць надзея! Смехата! Я проста прашу даведкі, што такое сацыялізм. Мне пра сацыялізм таварыш Пабеданосікаў багата раскадваў, але ўсё гэта неяк не смешна.

Ф а с ф а р ы ч н а я ж а н ч ы н а

Вам нядоўга асталася чакаць. Вы паедзеце разам з мужам, з дзецямі.

П о л я

З дзецямі? Смехата, у мяне няма дзяцей. Муж гаворыць, што ў наш баявы час лепш не звязвацца з такім несвядомым ці то элементам, ці то алі-
ментам...

Ф а с ф а р ы ч н а я ж а н ч ы н а

Добра. Вас не звязваюць дзеці, але ж вас звязвае многае іншае, калі вы жывяце з мужам.

П о л я

Жыву? Пацеха! Я не жыву з мужам. Ён жыве з іншымі, роўнымі яму розумам, развіццём. Не смешна!

Ф а с ф а р ы ч н а я ж а н ч ы н а

Чаму ж вы называеце яго мужам?

П о л я

Каб усе бачылі, што ён супроць распушчана-
ці. Смехата!

Ф а с ф а р ы ч н а я ж а н ч ы н а

Разумею. Значыцца, ён проста клапаціцца пра
вас, каб у вас усё было?

П о л я

Так... ён клапаціцца, каб у мяне нічога не бы-
ло. Ён кажа, што абрастанне мяне новым плаццем
кампраметуе яго ў вачах таварышаў. Смехата!

Ф а с ф а р ы ч н а я ж а н ч ы н а

Не смешна!

Сцяна канцылярыі. Праходзіць П о л я.

П а б е д а н о с і к а ў

Поля? Ты як тут? Даносіла? Скардзілася?

П о л я

Скардзілася? Смехата!

П а б е д а н о с і к а ў

Ты ёй, галоўнае, расказала, як мы ішлі ра-
зам, плячо ў плячо, насустрач сонцу камунізма?
Як мы змагаліся са старым бытам? Жанчыны
любяць сентыментальнасць. Ёй гэта спадабала-
ся? Так?

П о л я

Разам? Смехата!

П а б е д а н о с і к а ў

Ты глядзі, Поля! Ты не павінна запляміць май-

го гонару як члена партыі з выдатным стажам. Ты павінна памятаць пра партыйную этыку і не выносіць смецця з хаты. Дарэчы, ты пайшла б у хату, прабач, у кватэрку, і прыбрала б, вынесла смецце і сабрала б рэчы. Я еду. Я супроць сумяшчальніцтва і пакуль што еду адзін, а цябе выпішу, калі наогул буду выпісваць сваякоў. Ідзі дамоў, Поля, а то...

П о л я

Што «а то»? Не смешна.

Кабінет Пабеданосікава.

Ф а с ф а р ы ч н а я ж а н ч ы н а

Выбар на вашу ўстанову выпаў выпадкова, як і вынаходкі здаюцца выпадковымі. Бадай што, лепшыя ўзоры людзей у той установе, у якой працуюць Тройкіны і Двойкіны. Але ў вас на кожнай пядзі будоўля, добрыя экзэмпляры людзей можна вывезці і адсюль.

У н д э р т о н

Скажыце, а мне можна з вамі?

Ф а с ф а р ы ч н а я ж а н ч ы н а

Вы адсюль?

У н д э р т о н

Пакуль што ніадкуль.

Ф а с ф а р ы ч н а я ж а н ч ы н а

Як так?

У н д э р т о н

Скарацілі.

Ф а с ф а р ы ч н а я ж а н ч ы н а
Што гэта азначае?

У н д э р т о н
Губы, кажуць, фарбавала.

Ф а с ф а р ы ч н а я ж а н ч ы н а
Каму?

У н д э р т о н
Сабе.

Ф а с ф а р ы ч н а я ж а н ч ы н а
Больш нічога не рабілі?

У н д э р т о н
Перастуквала. Стэнаграфавала.

Ф а с ф а р ы ч н а я ж а н ч ы н а
Добра?

У н д э р т о н
Добра.

Ф а с ф а р ы ч н а я ж а н ч ы н а
Чаму ж ніадкуль?

У н д э р т о н
Скарацілі.

Ф а с ф а р ы ч н а я ж а н ч ы н а
Чаму?

У н д э р т о н
Губы фарбавала.

Ф а с ф а р ы ч н а я ж а н ч ы н а
Каму?

У н д э р т о н

Ды сабе ж!

Ф а с ф а р ы ч н а я ж а н ч ы н а
Дык якая ж ім справа?

У н д э р т о н

Скарацілі.

Ф а с ф а р ы ч н а я ж а н ч ы н а
Чаму?

У н д э р т о н

Губы, кажуць, фарбавала!

Ф а с ф а р ы ч н а я ж а н ч ы н а
Дык навошта ж вы фарбавалі?

У н д э р т о н

Не пафарбаваць, тады і зусім не прымуць.

Ф а с ф а р ы ч н а я ж а н ч ы н а

Не разумею. Калі б вы яшчэ каму-небудзь іншаму, скажам, тым, хто прыходзіць па даведкі, на рабоце фарбавалі б, ну, тады маглі б сказаць — перашкаджае, просьбіты крыўдзяцца. А так...

У н д э р т о н

Таварыш, вы мне даруйце за губы. Што мне рабіць? У падполлі я не была, а нос у мяне ў вяснушках, мяне толькі і заўважаць, што я губамі кідаюся. Калі ў вас і без гэтага на людзей гля-

дзяць, вы скажыце, толькі пакажыце ваша жыццё — хоць краёчкам! Вядома, там у вас усе важныя... з заслугамі, там Пабеданосікавы розныя. Я ім на вочы трапляцца не буду, але ўсё-такі пусціце... Калі не падыду, я назад вярнуся... вышлеце неадкладна. А ў дарозе я магу што-нішто папрабіць, уражанні будзеце дыктаваць або справаздачу аб выдаткаванні — я настукаю.

Н о ч к і н

А я падлічу. Я лепей у вас у МУКВ заяўлю, а то пакуль тут суды разбіраюцца...

Сцяна прыёмнай.

П а б е д а н о с і к а ў

Запішыце, занясіце ў пратакол! У такім выпадку я павінен заявіць, што здымаю з сябе ўсякую адказнасць, і калі ў выніку незнаёмства з папярэдняй перапіскай, ■ таксама няўдалага падбору асабістага складу выбухне катастрофа...

А п т ы м і с т э н к а

Ну, ета вы пакіньце! Не пагражайце буйной дзяржаўнай установе, нам нервавацца і хвалявацца нэўдобна. А калі адбудзецца катастрофа, мы тады і давядзём да ведама міліцыі на прадмет складання пратакола.

Праходзіць Н о ч к і н,
хаваючыся за У н д э р т о н.

П а б е д а н о с і к а ў

(спыняючы Ночкіна і свідруючы вачамі Ундэртон)

Як? Яшчэ ва ўстанове?! Яшчэ на волі?! Тава-рыш Аптымістэнка! Чаму не прыняты меры? Але, між іншым, раз вы яшчэ на волі, вы не можаце

ўхіліцца ад тэрміновай работы. Трэба, згодна з ма-
імі камандзіроўкамі, выпісаць пад'ёмныя і сутач-
ныя, зыходзячы з нармальнага ўяўлення аб часе
і сярэдняга заробку за сто гадоў, ну, і там каман-
дзіровачныя і падсправаздачныя... У выпадку
папсуцця машыны, можа, дзе-небудзь давядзец-
ца прастаяць, на якім-небудзь глухім паўгоддзі,
гадоў дваццаць, трыццаць, трэба ўсё гэта прад-
угледзець і прыняць пад увагу. Нельга так неар-
ганізавана каціцца...

Н о ч к і н

А ты арганізавана каціся кілбасой!!!

(Знікае.)

І в а н І в а н а в і ч

Кілбасой? Вы бывалі на пасяджэннях? Я бы-
ваў на пасяджэннях. Усюды бутэрброды з сырам,
з вяндлінай, з кілбасой — надзвычай цікава!

П а б е д а н о с і к а ў

(адзін, развальваецца ў крэсле)

Ну, добра, я пакіну пост! Пры такіх адносінах
я скажу, што іду ў адстаўку. Няхай потым выву-
чаюць мяне па ўспамінах сучаснікаў і партрэтах.
Я іду, але вам жа, таварышы, горш!

Выходзіць Ф а с ф а р ы ч н а я ж а н ч ы н а.

А п т ы м і с т э н к а

Прыём скончан! Прыйдзіце заўтра, у парадку
жывой чаргі.

Ф а с ф а р ы ч н а я ж а н ч ы н а

Які прыём? Якое заўтра? Якая чарга?

А п т ы м і с т ь н а

(паказвае на шылду «Без дакладу не ўваходзіць»)
Згодна з асноўнымі законамі.

Ф а с ф а р ы ч н а я ж а н ч ы н а

А, вы гэтую недарэчнасць зняць забылі?!

П а б е д а н о с і к а ў

(падхопліваеца і ідзе побач з Фасфарычнай жанчынай)

Дзень добры, дзень добры, таварыш. Даруйце, што я спазніўся, але гэтыя справы... Я ўсё-такі да вас заехаў на хвілінку. Я адмаўляўся. Але ніхто і слухаць не хоча. Едзь, кажуць, старшынствуй. Ну, раз калектыў просіць — давялося згадзіцца. Аднак майце на ўвазе, таварыш, я работнік цэнтральнага значэння, няхай іншыя калгасяцца *. Вы гэта ўлічыце наперад і ўзгадніце. Таварыш Аптымістэнка можа даць маланкай за наш кошт. Вы, безумоўна, самі разумеете, што мне давядзецца даць пасаду адпаведна майму стажу і грамадскаму становішчу як буйнейшаму работніку ў сваёй галіне.

Ф а с ф а р ы ч н а я ж а н ч ы н а

Таварыш, я нікога нікуды не прызначаю, я з'явілася да вас толькі для пераканальнасці. Не сумняваюся, што з вамі абыдзецца так, як вы за-слугоўваеце.

П а б е д а н о с і к а ў

Інкагніто? Разумею! Але паміж намі, як надзеленымі ўзаемным даверам, не можа быць таямніц. І я, як старэйшы таварыш, павінен вам заўважыць, што вас акружаюць людзі не зусім стопрацэнтныя. Веласіпедкін курыць. Чудакоў —

п'е, напэўна, п'е адпаведна фантазіі. Павінен ска-
заць і пра жонку, не маю права ўтаіць ад аргані-
зацыі — мяшчанка і прыхільніца новых сувязей
і новых спадніц, што сукупна называецца старым
бытам.

Ф а с ф а р ы ч н а я ж а н ч ы н а

Ну, якая вам справа. Працуюць затое...

П а б е д а н о с і к а ў

Ну, што ж, што затое... Я таксама за тое, але я
затое не п'ю, не куру, не даю «на чай», не загінаю
налева, не спазняюся, не... *(нахіляецца да вуха)* не
ўпадаю ў празмернасці, не пакладаю рук...

Ф а с ф а р ы ч н а я ж а н ч ы н а

Гэта вы кажаце пра ўсё, чаго вы «не, не, не»...
Ну, а ёсць што-небудзь, што вы «так, так, так»?

П а б е д а н о с і к а ў

Так, так, так? Ну, так! Дырэктывы праводжу,
рэзалюцыі падшываю, сувязь наладжваю, партуз-
носы плачу, партмаксімум атрымліваю, подпісы
стаўлю, пячаць прыкладаю... Ну, проста куток са-
цыялізма. У вас там, напэўна, цыркуляцыя папе-
рак наладжана, канвеер, а?

Ф а с ф а р ы ч н а я ж а н ч ы н а

Не ведаю, пра што вы кажаце, але, вядома, па-
пера для газет падаецца ў машыну дакладна.

Уваходзяць П о н т К і ч і М е з а л ь я н с а в а.

П о н т К і ч

Кхе, кхе!

М е з а л ь я н с а в а

Пліз, сэр.

Понт Кіч

Асееў, бегемот, дай у доўг, лік збіт, і кошт знізіўся май пуд часейшэн...

Мезальянсава

Містэр Понт Кіч хоча сказаць, што ён можа па сходнай дзяржаўнай цане скупіць, ■ прычыны поўнай непатрэбнасці, усе гадзіннікі, і тады ён паверыць у камунізм.

Фасфарычная жанчына

Ясна і без перакладу. Спачатку прызнайце — выгады потым! Таварышы! Прыходзьце своєчасова — роўна а дванаццатай гадзіне — на станцыю 2030 год адыходзіць першы цягнік часу.

VI ДЗЕЯ

Падвал Чудакова. З двух бакоў нябачнай машыны поркаюцца Чудакоў і Фоскін, Веласіпедкін і Двойкін. Фасфарычная жанчына звярае з планам нябачную машыну. Тройкін вартуе дзверы.

Фасфарычная жанчына

Таварыш Фоскін! Шчыты, што паслабляюць вецер, стаўце ардынарныя. Пяцігодка прывучыла да тэмпу і хуткасці. Пераход амаль не будзе заўважаны.

Фоскін

Шкло змяню. Паўміліметра. Небіткое.

Фасфарычная жанчына

Таварыш Двойкін! Праверце рысоры. Глядзіце,

каб не трэсла на ўхабах святаў. Бесперапынка рас-
песціла плаўным ходам.

Д в о й к і н

Пройдзем плаўна, абы толькі не валяліся гарэ-
лачныя бутэлькі на дарозе.

Ф а с ф а р ы ч н а я ж а н ч ы н а

Таварыш Веласіпедкін! Сачыце за манометрам
дысцыпліны. Хто адхіліцца — зрэжа і знясе.

В е л а с і п е д к і н

Дармо! Падцягнем струною!

Ф а с ф а р ы ч н а я ж а н ч ы н а

Таварыш Чудакоў, гатова?

Ч у д а к о ў

Адзначым лінію стаяння, і можна пускаць па-
сажыраў.

Белая стужка-рулон разматваецца паміж коламі нябачнай
машыны.

В е л а с і п е д к і н

Тройкін, пускай!

З чатырох бакоў ■ плакатамі пад «Марш часу» ўліваюцца
пасажыры.

М а р ш ч а с у

Лунай над светлай эрай,
Мой спеў,

як голас мас!

Час,

на-

пе-

рад!

На-
 пе-
 рад,
 час!
Хутчэй, краіна,
 мерай
Вышыні
 новых трас!
Час,
 на-
 пе-
 рад!
На-
 пе-
 рад,
 час!
У будучынь —
 кар'ерам
Імчаць —
 гадам наказ!
Час,
 на-
 пе-
 рад!
На-
 пе-
 рад,
 час!
У пяцігодцы —
 верым —
Наш год —
 былінны сказ!
Час,
 на-
 пе-
 рад!

На-
 пе-
 рад,
 час!
Пускай, мой край,
 аберуч
Імклівы
 ходу пас!
Час,
 на-
 пе-
 рад!
На-
 пе-
 рад,
 час!
З дарогі,
 быту шэрасць!
Камуна,
 бі пралаз!
Час,
 на-
 пе-
 рад!
На-
 пе-
 рад,
 час!
Лунай
 над светлай эрай,
Мой спеў,
 як голас мас!
Час,
 на-
 пе-
 рад!

На-
пе-
рад,
час!

А п т ы м і с т ь н к а
(аддзяляецца ад натоўпу, да Чудакова)

Таварыш, я вас павінен канфідэнцыяльна спытаць — буфет будзе? Так і ведаў! А чаму не абвешчана загадам? Забылі? Ну, нічога, пітва хо-піць, з ядой пераб'ёмся. Заходзьце ў наша купэ. Якое месцейка, а?

Ч у д а к о ў

Станоўцеся побач. Плячо ў плячо. Аб стомленасці не хвалюйцеся. Адзін паварот вось гэтага кола — і праз секунду...

П а б е д а н о с і к а ў
(уваходзіць у суправаджэнні Мезальянсавай)

Званка яшчэ не было? Можна даваць. Адразу другі. (Двойкіну.) Таварыш, ты партыйны? Так? Не ў службу, а ў дружбу — памажы там з рэчамі. Дакументы важныя, о-о-о!!! Нельга давяраць розным беспартыйным насільшчыкам, штоносяць толькі за грошы, а табе, як вылучэнцу, калі ласка, — нясі! Давяраю!.. Хто тут галоўначзаг пасадкі? Дзе маё купэ? Маё месца, безумоўна, ніжняе...

Ф а с ф а р ы ч н а я ж а н ч ы н а

Машына часу яшчэ не зусім абсталяваная. Вам, як піянерам гэтага віду транспарту, давядзецца стаяць з усімі.

П а б е д а н о с і к а ў

Пры чым тут піянеры? Піянерскі злёт сконча-

ны *, і папрашу ніколі больш не дакучаць мне з піянерамі. Гэтая кампанія праведзена! Я проста не паеду! Чорт ведае што такое! Трэба, нарэшце, навучыцца шанаваць старога гвардзейца, а то я выйду з гвардыі. Урэшце, я патрабую кампенсцыі за нявыкарыстаны адпачынак! Адным словам, дзе рэчы?

Двойкін штурхае ваганетку з перавязанымі стосамі папер, капялюшнымі скрынкамі, партфелямі, паляўнічымі стрэльбамі і шафай-куфрам Мезальянсавай. З чатырох вуглоў ваганеткі чатыры сетэры. За ваганеткай Бельвядонскі з чамаданами, скрынкай, пэндзлямі, партрэтамі *.

Ф а с ф а р ы ч н а я ж а н ч ы н а

Таварыш, гэта што за агромністы універмаг?

А п т ы м і с т э н к а

Ды не жэ ж. Гэта малюпасенькае абрастанне.

Ф а с ф а р ы ч н а я ж а н ч ы н а

Ну, навошта вам? Хоць частку пакіньце!

А п т ы м і с т э н к а

Вядома, таварыш. Поштай дашляце.

П а б е д а н о с і к а ў

Папрашу без заўваг! Развесыце сабе насценную газету і заўважайце там. Я павінен прадставіць цыркуляры, ліцеры, копіі, тэзісы, перакопіі, праўкі, выпіскі, даведкі, карткі, рэзалюцыі, справаздачы, пратаколы і іншыя апраўдальныя дакументы пры хаця б рэчавых сабаках. Я мог запрасіць дадатковы вагон-біс, але я не запрошваю згодна са сціпласцю ў асабістым жыцці. Не губляйце палітыкі далёкага прыцэлу *. Вам гэта таксама вельмі і вельмі спатрэбіцца. Атрымаўшы штаты, я

перавяду канцылярыю ў агульнасусветны маштаб. Пашырыўшы штаты, я перавяду маштаб у міжпланетны. Спадзяюся, вы не хочаце абесканцылярыць і дэзарганізаваць планету?

А п т ы м і с т э н к а
(Фасфарычнай жанчыне)

Не прэрэчце, грамадзянка. Шкада ж планеты.

Ф а с ф а р ы ч н а я ж а н ч ы н а
Тады збірайцеся хутчэй!

П а б е д а н о с і к а ў

Я папрашу вас не ўмешвацца не ў сваю кампетэнцыю. Гэта занадта! Папрашу не забываць — гэта мае людзі, і пакуль я не вызвалены, я тут разнайгалоўнейшы. Мне гэта абрыдла! Я буду скардзіцца ўсім на ўсе дзеянні літаральна ўсіх, як толькі вазьмуся за руль. Адступіцеся, таварышы. Стаўце рэчы сюды. Дзе партфель светла-жоўтага маладога цяляці з манаграмай? Аптымістэнка, збегайце! Не хвалюйцеся, пачакаюць! Я спыняю цягнік * па дзяржаўнай неабходнасці, а не дзеля нейкага глупства.

Аптымістэнка кідаецца, насустрач П о л я з партфелем.

П о л я

Калі ласка, не сыкай! Я прыбірала дома, як ты загадаў, — зараз вярнуся, дапрыбіраюся. Бачу — забыў. Думаю — важнае! Смехата! Прыбегла — калі ласка! (Перадае партфель.)

П а б е д а н о с і к а ў

Прымаю партфель і прымаю да ведама. Трэба ўспамінаць раней! Наступным разам я буду разглядаць гэта як прарыў і паслабленне шлюбнай

дысцыпліны. Праважатыя, выйдзіце. Бывай, Поля! Калі я ўладкуюся, я табе буду прысылаць трэць чаго-небудзь згодна з практыкай суда і аж да змены застарэлага заканадаўства.

П о н т К і ч

(уваходзячы і спыняючыся)

Кхе, кхе!

М е з а л ь я н с а в а

Пліз, сэр!

П о н т К і ч

Злодзей нахабна драў з ліп язмін дай нам плюньце білетэр...

М е з а л ь я н с а в а

Містэр Кіч хоча сказаць і гаворыць, што ён без білета, таму што не ведаў, які патрэбен — партыйны ці чыгуначны, але што ён згодны ўрастаць у любы сацыялізм, толькі каб гэта яму было прыбыткава...

А п т ы м і с т э н к а

Пліз, пліз, сэр. Дарогай дамовімся.

І в а н І в а н а в і ч

Прывітанне! Наша вам і вашым і нашым дасягненням. Яшчэ адно апошняе намаганне — і ўсё будзе ліквідавана. Вы бачылі сацыялізм? Я зараз убачу сацыялізм — надзвычай цікава!

П а б е д а н о с і к а ў

І так, таварышы... Чаму і на чым мы спыніліся?

У н д э р т о н

Мы спыніліся на «І так, таварышы...».

П а б е д а н о с і к а ў

Так! Прашу слова! Бяру слова! І так, таварышы, мы перажываем той час, калі ў маім апарате вынайджены апарат часу. Гэты апарат вызваленага часу вынайджены іменна ў маім апарате, таму што ў мяне ў апарате было колькі каму хацелася вольнага часу. Сучасны бягучы момант характарызуецца тым, што ён момант стаячы. А паколькі ў стаячым моманце невядома, дзе заключаецца пачатак і дзе наступае канец, то я спачатку скажу заключнае слова, а потым уступнае. Апарат выдатны, апарату рад — рад і я і мой апарат*. Мы рады таму, што, калі мы едзем раз у год у адпачынак і не пусцім наперад год, мы можам быць у адпачынку кожны год два гады. І наадварот, цяпер мы палучаем пэнсію адзін дзень у месяц, але раз мы можам прапусціць увесь месяц у адзін дзень, то мы можам палучаць пэнсію кожны дзень увесь месяц. І так, таварышы...

Г а л а с ы

- Далоў!
- Хопіць!
- Давай без малебнаў!
- Чудакоў, выключы яму час!

Чудакоў падкручвае Пабеданосікава. Пабеданосікаў працягвае жэстыкуляцыю, але ўжо зусім не чутны.

А п т ы м і с т э н к а

У сваю чаргу бяру слова ад імя ўсіх і скажу вам проста ў твар, нягледзячы на асобы, што нам усё роўна, якая асоба стаіць на чале ўстановы, таму што мы паважаем толькі тую асобу, якая

пастаўлена і стаіць. Але скажу безасабова, што кожнай асобе прыемна, што гэта зноў ваша прыемная асоба. Таму ад імя ўсіх падношу вам гэты гадзіннік, таму што гэты цікаючы гадзіннік будзе да твару іменна вам, як асобе, што стаіць на чале.

Г а л а с ы

- Далоў!
- Пасаліце яму язык!
- Закруці яму кран, Чудакоў!

Чудакоў выключае Аптымістэнку. Аптымістэнка таксама махае рукамі, але і яго не чуваць.

Ф а с ф а р ы ч н а я ж а н ч ы н а

Таварышы! Па першаму сігналу мы ляцім наперад, прарваўшы састарэлы час. Будучае прыме ўсіх, у каго знойдзецца хоць бы адна рыса, што родніць з калектывам камуны,— радасць працаваць, прага ахвяраваць, нястомнасць вынаходзіць, прыемнасць выказваць гордасць чалавечнасцю. Удзесьцярым і прадоўжым пяцігадовыя крокі. Трымайцеся масай, мацней, бліжэй адзін да аднаго. Імклівы час змяце і зрэжа баласт, абцяжараны хламам, баласт спустошаных нявер'ем.

П а б е д а н о с і к а ў

Адступі, Поля!

Н о ч к і н

(убягае, уцякаючы ад міліцыянера)

Мне б толькі дабегчы да сацыялізма, а там разбярцуца.

М і л і ц ы я н е р

(даганяе, свішча)

Трымай!!! *(Улятаюць у машыну.)*

Ф а с ф а р ы ч н а я ж а н ч ы н а

Раз, два, тры!

Бенгальскі выбух. «Марш часу». Цемра. На сцэне П а б е д а -
носіка ў, А п т ы м і с т э н к а, Б е л ь в я д о н с к і, М е -
з а л ь я н с а в а, П о н т К і ч, І в а н І в а н а в і ч, скіну-
тыя і раскіданыя д'ябальскім колам часу.

А п т ы м і с т э н к а

Злазь, прыехалі!

П а б е д а н о с і к а ў

Поля, Полечка! Абмацай мяне, агледзь з усіх
бакоў. Здаецца, мяне пераехала часам. Паліна!..
Павезлі?! Затрымаць, дагнаць і перагнаць! Якая
гадзіна? *(Глядзіць на падараваны яму гадзіннік.)*

А п т ы м і с т э н к а

Аддавайце, аддавайце гадзіннік, грамадзянін!
Бытавы хабар, як такавы, нам не да твару, бо я
ж адзін ад імя ўсіх месячную пэнсію ў гэты га-
дзіннік уклаў. Мы знойдзем сабе іншую асобу, каб
падносіць гадзіннікі і паважаць.

І в а н І в а н а в і ч

Лес сякуць — трэскі ляцяць. Маленькія... вя-
лікія недахопы механізма. Трэба пайсці прыцяг-
нуць савецкую грамадскасць. Надзвычай цікава!

П а б е д а н о с і к а ў

Мастак, лаві момант, адлюструй живога чала-
века ў смяртэльнай знявазе!

Б е л ь в я д о н с к і

Не-е-е-е! Ракурс у вас нейкі стаў няўдалы. На
мадэль трэба глядзець, як качка на балкон. У мя-
не толькі знізу ўгору выходзіць зусім па-мастацку.

П а б е д а н о с і к а ў
(Мезальянсавай)

Ну, што ж, ну што ж, няхай паспрабуюць, плаваюць «без вождя и без ветрил»! * Знікаю ў асабістае жыццё, пісаць успаміны. Хадзем, я з табою, твой Носік!

М е з а л ь я н с а в а

Я ўжо з носікам, і нават з носам, і нават з вельмі вялікім. Ні сацыялізма не змаглі ўладзіць, ні жанчыну. Ах вы, імпа... зантная фігурачка, нечага сказаць! Гуд бай, адзьё, аўфідэрзэйн *, бывайце!!! Пліз, май Кічык, май Пончык!

(Выходзіць з Понтам Кічам)

П а б е д а н о с і к а ў

І яна, і вы, і аўтар — што вы гэтым хацелі сказаць: што я і накшталт мяне не патрэбны для камунізма?!?

К а н е ц

КАМЕНТАРЫІ

«КЛОП»

Стар. 6

* Нобіле Умберта — начальнік італьянскай паветранай экспедыцыі на Паўночны полюс у 1928 годзе. Нобіле і каманда яго дырыжабля «Італія», які пацярпеў катастрофу, былі выратаваны савецкім ледаколам «Красін». Лёсу гэтай экспедыцыі Маякоўскі прысвяціў вершы «Крыж і шампанскае» і «Дзіўна... але дакладна».

Стар. 7

* Коці — парызскі фабрыкант духоў. Разносчыца робіць няправільны націск на першым складзе яго прозвішча.

Стар. 7

* Магчыма, што для гэтай рэплікі Маякоўскі выкарыстаў пачатак нарыса Аф. Мількіна «Масква кніжная»: «Толькі за пятак. Два тыдні смеху. Што робіць жонка, калі мужа няма дома. 120 вясёлых анекдотаў Мікалая Ключева!» — Так рэкламуюць свой тавар бадзяжныя кніжныя гандляры» (газ. «Чытач і пісьменнік». М., 1928, № 32, 11 жніўня). Ключеў М. А. — рускі паэт.

Стар. 8

* Дароці і Ліліян — Дароці Гіш (р. 1898) і Ліліян Гіш (р. 1896) — амерыканскія кінаактрысы, сёстры.

Стар. 10

* «Пакуль у вас няма прафсаюзнага білета, не раздражняйце яго». — У дваццатых гадах уладальнікі існаваўшых у той час прыватных гандлёвых і дробных прамысловых прадпрыемстваў і іх утрыманцы былі часткова абмежаваны ў грамадзянскіх правах. Члены ж прафсаюзаў, г. зн. людзі, якія належалі да ліку працоўных, натуральна, карысталіся ўсімі грамадзянскімі правамі.

Стар. 11

* Рабушынскі П. П. (р. 1871) — адзін з буйнейшых капіталістаў царскай Расіі.

Стар. 11

* «...я вам спяю эпіталáму Гіменея». — Эпіталама (грэч.) — вясельная песня з пажаданнем шчасця маладым. Адзін ■ улюбёных нумароў канцэртнага рэпертуара — «Эпіталама Гіменею» з оперы А. Г. Рубінштэйна «Нерон».

Стар. 12

* Венізелас Элефтэрыі (1864—1936) — грэчаскі буржуазны палітычны дзеяч; неаднаразова быў прэм'ер-міністрам.

Стар. 13

* Крыху змененыя радкі з верша Івана Малчанова «Спатканне». На гэты верш Маякоўскі адказаў вершам «Пісьмо да каханай Малчанова, пакінутай ім...».

Стар. 13

* «Мы разышліся, нібы ў моры караблі» — радок з раманса «Караблі» (сл. і муз. Б. А. Празароўскага, Ленінград, 1925, выданне аўтара).

Стар. 15

* Макданальд Джэмс Рамсей — кіраўнік англійскай партыі лейбарыстаў; некалькі разоў быў прэм'ер-міністрам.

Стар. 17

* Гары Піль — нямецкі кінаакцёр, выканаўца галоўных роляў у шэрагу авантурных і салонных фільмаў; улюбёнец мяшчанскай публікі.

* Апухцін А. Н. (1841—1893) — рускі паэт.

* Надсан С. Я. (1862—1887) — рускі паэт.

Стар. 19

* Лібкнехт Карл (1871—1919) — адзін з правадыроў германскага пралетарыяту і заснавальніцаў Камуністычнай партыі Германіі; па-зладзейску забіты контррэвалюцыянерамі.

Стар. 21

* Шымскае «па» — танцавальны рух (крок), характэрны для танца «Шымі».

Стар. 21

* Чэмберлен Осцін (1863—1937) — кіраўнік англійскай кансерватыўнай партыі, міністр замежных спраў у

1924—1929 гады; адзін з арганізатараў антысавецкай кампаніі ў 1927 годзе.

* Пуанкарэ Раймон (1860—1934) — французскі рэакцыйны палітычны дзеяч, прэзідэнт Францыі (1913—1920), адзін з натхняльнікаў першай сусветнай вайны, а потым інтэрвенцыі супроць Савецкай Расіі.

Стар. 22

* Мулен-Руж — кабаре ў Парыжы.

* Пантэон — месца пахавання выдатных дзеячаў; размова ідзе, напэўна, аб Пантэоне ў Парыжы.

* «Хто ваяваў, той мае права ля ціхай рэчкі адпачыць» — перафразіраваныя радкі ■ верша Івана Малчанавы «Спатканне».

Стар. 23

* Радкі з верша Ул. Маякоўскага «Пісьмо да каханай Малчанавы, пакінутай ім...».

* «На Луначарскай вуліцы стары я помню дом» — перафраз першай страфы песні на словы верша Я. П. Палонскага «Пустэльніца»:

В одной знакомой улице
Я помню старый дом
С высокой, темной лестницей,
С завешенным окном.

Стар. 24

* Ласальчанка — прозвішча іранічна ўтворана ад прозвішча нямецкага дробнабуржуазнага сацыяліста Фердзінанда Ласаля (1825—1864).

Стар. 25

* Шакеспеара — скажонае вымаўленне прозвішча Шэкспіра (ад яе англійскага — Shakespeare).

Стар. 27

* Трубадур — сярэдневяковы вандроўны паэт і спявак (у Паўднёвай Францыі).

Стар. 28

* «З'язджаліся к загсу трамвай...» — перафраз радкоў з песні «Стояли у церкви кареты, там пышная свадьба была».

* Шыньён гафрэ — від прычоскі.

* Этуаль (франц.) — зорка.

Стар. 29

* «Любоў Макарава да Веры Халоднай. Вальс». — Саша Макараў — аўтар шматлікіх рамансаў; Вера Халодная — вядомая кінаактрыса. У запісной кніжцы Маякоўскага 1924 г., № 29, ёсць запіс: «Ноты. Туга Макарава па Веры Халоднай».

* Шарман (франц. *Sharmant*) — дзівосна, чароўна.

* Пеціт істуар (франц. *Petite histoire*) — маленькая гісторыя.

Стар. 30

* Цэдура — скажонае — цэ-дур (*C-dur*), тое ж, што і до-мажор, — музычны тэрмін, абазначэнне адной з танальнасцей.

Стар. 31

* Вязла іх з вяселля карэта, пад крыжам чырвоным вязла — гл. заўв. на стар. 28.

Стар. 32

* Жараў А. А. (1904—1984) — савецкі паэт.

Стар. 39

* Богашукальніцтва — рэакцыйнае рэлігійна-філасофскае вучэнне, якое ўзнікла ў перыяд рэакцыі пасля рэвалюцыі 1905—1907 гадоў.

* Булгакаў М. А. (1891—1940) — аўтар п'есы «Дні Турбіных», якая выклікала ў Маякоўскага адмоўную ацэнку.

* Самаабкладанне — добраахвотнае абкладанне ўзносамі на задавальненне мясцовых гаспадарчых і культурных патрэб, устаноўленае самім насельніцтвам.

Стар. 40

* Анабіёзны — ад слова анабіёз: стан арганізма, які працягвае жыць, але не выяўляе знешніх прыкмет жыцця.

Стар. 40

* Мастадонт — жывёла з групы хобатавых, якая вымерла.

Стар. 42

* Страдыварыус і Уткін — Страдыварыус (Страдывары) Антоніо (1644—1737) — італьянскі скрыпічны майстар. Уткін І. П. (1903—1944) — савецкі паэт; яго верш «Гітара» меў папулярнасць у часткі моладзі тых год. Выступаючы на сходзе Федэрацыі аб'яднанняў савецкіх пісьменнікаў у ДOME Герцэна 22 снежня 1928 года, Маякоўскі гаварыў:

«Было два славурых імені: Страдыварыус і Уткінарыус. Адзін вырабляў скрыпкі, а другі вырабляў гітары. Чаму выраб скрыпак і гітар я павінен лічыць для сваёй мастацкай пралетарскай свядомасці характэрным?»

Стар. 43

* МОПР (Міжнародная арганізацыя дапамогі барацьбітам рэвалюцыі), Асаавіяхім — таварыства садзейнічання абароне і авіяцыйна-хімічнаму будаўніцтву, «Далоў непісьменнасць» — масавае добраахвотнае таварыства.

* «Дзе вы цяпер, хто вам цалуе пальцы» — радкі з песенькі «Ліловы негр», якую склаў і выконваў артыст А. Н. Вярцінскі.

Стар. 44

* Аўтадор — масавае таварыства садзейнічання развіццю аўтамабільнага транспарту, трактарнай і дарожнай справы.

* «Не пакідай, пабудзь са мною...» — пачатковыя словы раманса.

Стар. 47

* Трохгорная чума — жартоўнае вызначэнне ап'янення півам; утворана ад назвы — Трохгорны пілаварны завод (у Маскве).

* Чарльстон — модны танец тых год.

Стар. 48

* Герлс (англ. girls) — дзяўчаты; у дадзеным выпадку эстрадныя танцоўшчыцы, рухі якіх абсалютна аднолькавыя і нібы механізаваныя.

Стар. 52

* Хувер (Гувер) Герберт Кларк — амерыканскі рэакцыйны палітычны дзеяч, быў абраны прэзідэнтам ЗША ў 1928 годзе, займаў пост прэзідэнта з 1929 па 1933 год.

* Мусаліні Беніта (1883—1945) — фашысцкі дыктатар Італіі ў 1922—1943 гадах.

Стар. 56

* Доктар Таболкін Я. А. — маскоўскі ветэрынарны ўрач; лячыў сабаку Маякоўскага.

Стар. 59

* Мімікрыіны — пераймальны.

* «Гомо сапіенс» (лат. Homo sapiens) — мыслячы чалавек, натуральна-навуковае вызначэнне чалавека.

Стар. 60

* Бебель Аўгуст (1840—1913) — адзін з заснавальнікаў германскай сацыял-дэмакратыі і Другога Інтэрнацыянала.

* «...пад Інтэрнацыянал у балетах чухалі нага аб нагу...» — магчыма, намёк на адзін з танцаў амерыканскай танцоўшчыцы Айседоры Дункан, які яна выконвала ў час свайго прабывання ў Савецкай Расіі пад музыку «Інтэрнацыянала».

«ЛАЗНЯ»

Стар. 64

* У дзейных асобах.— Лёгкі кавалерыст.— «Лёгкай кавалерыяй» называліся добраахвотныя групы камсамольцаў, якія дапамагалі органам дзяржаўнага кантроля выяўляць недахопы ў дзейнасці ўстаноў і прадпрыемстваў.

Стар. 65

* «Унасякомілі, значыцца, Швейцарыю?» — Як вядома, Швейцарыя славіцца сваёй гадзіннікавай прамысловасцю.

Стар. 66

* Уэлс Герберт (1866—1946) — англійскі пісьменнік, аўтар шэрагу навукова-фантастычных раманаў, у тым ліку рамана «Машына часу».

* Эйнштэйн Альберт (1879—1955) — фізік-тэарэтык, стваральнік тэорыі адноснасці.

* Ёгі — паслядоўнікі аднаго з індыйскіх філасофска-рэлігійных вучэнняў.

Стар. 67

* Коган П. С. (1872—1932) — савецкі гісторык літаратуры і крытык, прэзідэнт Дзяржаўнай акадэміі мастацкіх навук; Маякоўскі часта палемізаваў з ім.

* Метафізічная субстанцыя — ідэалістычнае паняцце аб сутнасці з'яў, спасцігаемай звышінтуітыўным шляхам.

* Ноўмен — у ідэалістычнай філасофіі — сутнасць рэчы, якая не пазнаецца з вопыту.

Стар. 69

* Бруханаў Н. П. у той час быў народным камісарам фінансаў.

Стар. 70

* Ду ю спік інгліш? (англ. Do you speak english?) — ці гаворыце вы па-англійску?

* Шпрехен зі дэйч? (ням. Sprechen sie deutsch?) — ці гаворыце вы па-нямецку?

* Парле ву франсэ? (франц. Parlez — vous français?) — ці гаворыце вы па-французску?

* Традзюксіён (франц. Traduction) — пераклад.

Стар. 70—71

* Нашы дасягненні... Аляксей Максімавіч». — Намёк на створаны А. М. Горкім часопіс «Нашы дасягненні».

* Эдысон Томас Алва (1847—1931) — амерыканскі вынаходнік, у прыватнасці аўтар некаторых вынаходстваў у галіне кінатэхнікі.

* Эчэленца (італ. Eccellenza) — ваша правасхадзіцельства.

Стар. 72

* «Антыдзюрынг», дакладна: «Анты-Дзюрынг» — назва твора Ф. Энгельса, які рэзка крытыкаваў погляды нямецкага рэакцыйнага філосафа Е. Дзюрынга (1833—1921). Іван Іванавіч дэманструе сваю адсталасць, лічачы «Анты-дзюрынга» чалавекам.

* Сіці — дзелавыя кварталы Лондана.

* Сконапель (франц. Ce qu'on appelle) — гэта значыць.

* РСІ — рабоча-сялянская інспекцыя, орган дзяржаўнага кантроля.

* Небаскроб «Известий» — шасціпавярховы будынак на плошчы Пушкіна ў Маскве, дзе змяшчалася і змяшчаецца зараз рэдакцыя газеты «Известия».

* Нахрыхтэн (ням. Nachrichten) — навіны.

*Анатоль Васільч — Луначарскі Анатоль Васільевіч (1875—1933), народны камісар па асвеце ў 1917—1929 гадах.

* Пліз, сэр (англ. Please, Sir) — калі ласка, васпане.

Стар. 73

* Макданальд — гл. заўвагу да п'есы «Клоп».

* Чэрчыль Уінстан (1874—1965) — англійскі рэакцыйны палітычны дзеяч, займаў міністэрскія пасты.

Стар. 74

* Ол райт! Гуд бай! (англ. All right! Good bye!) — Вельмі добра! Да пабачэння!

Стар. 76

* ...невядома, што ў яго — «бэ» ці «мэ» ў дужках стала — г. зн. невядома, быў Пабеданосікаў бальшавіком — членам РСДРП(б) — ці меншавіком.

Стар. 81

* Фардзізм — сістэма арганізацыі вытворчасці, якая прымянялася на прадпрыемствах амерыканскага капіталіста Генры Форда.

Стар. 83

* Чыстка — маецца на ўвазе партыйная чыстка і чыстка савецкага апарата, якая праводзілася ў 1929 годзе.

* Вяртушка.— У той час была толькі адна аўтаматычная тэлефонная станцыя,— яна абслугоўвала вышэйшыя ўрадавыя ўстановы і адказных работнікаў, што ўзначальвалі асобныя ведамствы. Аўтаматычны тэлефонны апарат называлі вяртушкай.

Стар. 85

* НКШЗ — народны камісарыят шляхоў зносін.

Стар. 87

* Луі Каторз Чатырнаццаты.— Размова ідзе пра Людовіка XIV, караля Францыі ў 1643—1715 гадах. Каторз (франц. quatorze) — чатырнаццаты. Такім чынам Бельвядонскі вымаўляе слова «чатырнаццаты» два разы запар.

* Луі Жакоп.— Жакоб — прозвішча вядомых французскіх майстроў мастацкай мэблі (XVIII—XIX вв.), але нікога з іх не звалі Луі. Бельвядонскі называе кожны стыль мэблі іменем Луі.

* Луі Мове Гу — Мове гу (франц. mauvais goût) — дрэнны густ.

Стар. 88—89

* Турма і ссылка.— Часопіс Усесаюзнага таварыства былых паліткатаржнікаў і ссыльна-пасяленцаў называўся «Катарга і ссылка».

* Мікель Анджэла Буанароці (1475—1564) — італьянскі мастак і скульптар.

Стар. 91

* Франц Мерынг (1846—1919) — адзін з заснавальнікаў Германскай камуністычнай партыі, відны публіцыст і гісторык.

* «Карл Маркс у асабістым жыцці» — такой працы ў Мерынга няма.

* Людвіг Фейербах (1804—1872) — нямецкі філосаф-матэрыяліст; аднакласнікам Маркса Фейербах не быў.

Стар. 92—93

* МУКВ — Маскоўскае ўпраўленне крымінальнага вышуку.

Стар. 93

* Зялёны Мыс — курорт каля Батумі.

* Матыў тарэадора — маецца на ўвазе папулярная арыя тарэадора з оперы Ж. Бізэ «Кармэн».

Стар. 94—95

* «І пад кожным ёй лістком...» — перафраз радкоў з байкі І. А. Крылова «Страказа і муравей».

* «О, баядэра, перад тваім хараством!» — словы арыі з аперэты І. Кальмана «Баядэра».

Стар. 96—97

* Фёдар Фёдаравіч — намёк на Ф. Ф. Раскольнікава, які займаў у 1929 годзе пасты спярша старшыні Галоўрэперктома, а потым старшыні Галоўмастацтва.

* Губліт — губернскае ўпраўленне па справах літаратуры і выдавецтваў.

Стар. 99

* «Назад да класікаў!» — укладваючы гэтыя словы ў вусны Пабеданосікава, Маякоўскі намякае на спробы некаторых дзеячаў мастацтва адмежавацца ад савецкай сучаснасці, схваўшыся за класікаў.

* «Пасля розных пасяджэнняў...» — перафразіроўка наступных вершаў з паэмы М. Ю. Лермантава «Дэман»:

Час разлуки, час свідання,

Им не радость, не печаль;

Им в грядущем нет желанья,

И прошедшего не жаль.

* «Жывых людзей...» — Намёк на «лозунг» «жывога чалавека», які быў высунуты крытыкам В. В. Ярмілавым і прапагандаваўся РАНП (Расійскай асацыяцыяй пралетарскіх пісьменнікаў) у канцы дваццатых гадоў. «Лозунг» гэты скіроўваў літаратуру ўбок ад палітычнай накіраванасці.

Стар. 100

* Жанадзел — адзел па рабоце сярод жанчын пры партыйным органе.

* Бо-монд (франц. Beau monde) — вышэйшы свет.

* «Чырвоны мак» — балет Р. М. Гліера, пастаўлены ў Вялікім тэатры ў 1927 годзе.

* Эльфы, цвэльфы — у міфалогіі лёгкія, паветраныя істоты; распаўсюджаныя персанажы балетаў.

* Цвэльфы — такога слова ў рускай мове няма; Іван Іванавіч заблытаўся ў іншаземных словах: па-нямецку «эльф» — адзінаццаць, цвэльф — дванаццаць.

* Партмаксімум — стаўка зароботнай платы, вышэй якой не магла аплочвацца праца члена партыі.

Стар. 105

* Рабочая паласа — месцы ў тэатрах, якія аддаваліся ў распараджэнне рабочых арганізацый.

Стар. 107

* Мікалай Аляксандравіч — намёк на Н. А. Сямашка (1874—1949) — першы народны камісар аховы здароўя (1918—1930).

Стар. 108

* «Вішнёвая квадратура» — злучэнне назваў п'ес з рэпертуара Маскоўскага Мастацкага тэатра — «Вішнёвы сад» А. П. Чэхава і «Квадратура круга» В. П. Катаева (пастаноўка 1928 года).

* «Дзядзька Турбіных» — злучэнне назваў п'ес з рэпертуара Маскоўскага Мастацкага тэатра — «Дзядзька Ваня» А. П. Чэхава і «Дні Турбіных» М. А. Булгакава (пастаноўка 1926 года).

Стар. 109

* Плыві, мая гандола! — Словы ў пачатку раманса Браўна.

Стар. 119

* Сувязі фрыдल्याндскага парадку. — Намёк на нашу-меўшую ў тыя гады кнігу Л. Фрыдлянда «За зачыненымі дзвярыма. Запіскі ўрача-венеролага» (выйшла ў 1927 годзе).

* Сорак чалавек альбо восем коней... — Такі надпіс на таварных чыгуначных вагонах указваў на ўмяшчальнасць вагона.

Стар. 127

* Няхай іншыя калгасяцца. — Намёк на пасылку гарадскіх работнікаў на сталую працу ў вёску для арганізацыі і ўмацавання калгасаў.

Стар. 133—134

* Піянерскі злёт скончаны. — Усесаюзны піянерскі злёт праходзіў у жніўні 1929 года.

* Для гэтай рэмаркі Маякоўскі, безумоўна, выкарыстаў наступную заметку «Праўды»: «На станцыю Фрунзе прыехаў Троцкі ў суправаджэнні сям'і ў спецыяльным мяккім вагоне. Публіка была ўражана шматлікасцю багажа Троцкага (звыш сямідзсяці месцаў) і наяўнасцю панскіх вы-

годаў, з якімі ехаў высланы з Масквы Троцкі. Асабліва звяртала на сябе ўвагу тая акалічнасць, што Троцкі прывёз з сабой паляўнічага сабаку і вялікі набор паляўнічага начыння. — Што за пан прыехаў? — пыталі на станцыі». («Праўда», 1928, № 37, 12 лютага).

Стар. 134—135

* Палітыка далёкага прыцэлу — выраз Троцкага.

* «Я спыняю цягнік...» — Намёк на эпізод, які адбыўся ў 1929 годзе, калі А. В. Луначарскі пры ад'ездзе з Ленінграда па асабістых меркаваннях затрымаў адпраўку цягніка (гл. Пастанову ЦК ВКП(б) з прычыны незаконнай затрымкі тав. А. В. Луначарскім кур'ерскага цягніка, «Праўда», 1929, № 141, 22 чэрвеня).

Стар. 137

* Апарат выдатны, апарату рад — рад і я і мой апарат. — Пісьменнік В. П. Катаеў паведаміў: «Пасля прачытання «Лазні» Маякоўскі сказаў мне: «Ведаеце, адкуль пайшла гэтая ігра слоў? З дзяцінства. Бацька купіў мне фатаграфічны апарат. У доме была сенсацыя. Я сказаў: «Мама рада, папа рад, што купілі апарат!» Гэта быў мой першы экспромт. (Пададзена ў літаграфаваным выданні: Жывы Маякоўскі. Размовы Маякоўскага. Выпуск 2-гі. Запісаў і сабраў А. Кручоних, М., 1930, стар. 13). Параўнай таксама ў вершы «Маленькая цаца з пушыстым хвостом».

Дети рады,

папа рад —

Окупился аппарат.

Стар. 140

* «...без вождя и без ветрил». — Перафраз радкоў з паэмы М. Ю. Лермантава «Дэман».

На воздушном океане,

Без руля и без ветрил,

Тихо плавают в тумане

Хоры стройные светил.

Стар. 140

* Гуд бай, адзьё, аўфідэрзэйн (англ., франц., нямецк. — Good bye, adieu, auf Wiedersehen) — да пабачэння.

ЗМЕСТ

Клоп	3
Лазня	63
Каментарыі	141

ВЛАДИМИР ВЛАДИМИРОВИЧ
МАЯКОВСКИЙ

ПЬЕСЫ

Минск, издательство «Мастацкая літаратура»
На беларусском языке

Рэдактар Н. І. Тулупава
Мастак Н. У. Сустава
Мастацкія рэдактары
А. І. Труханава, А. І. Цароў
Тэхнічны рэдактар А. В. Барадзіна
Карэктар К. А. Крукоўская

ІБ № 2464

Здадзена ў набор 06.11.84. Падп. да друку 04.06.85.
Фармат 70×100¹/₃₂. Папера друк. № 1. Гарнітура школьная.
Высокі друк. Ум. друк. арк. 6,13. Ум. фарб.-адб. 6,29. Ул.-выд.
арк. 5,53. Тыраж 4000 экз. Зак. 875. Цана 70 к.
Выдавецтва «Мастацкая літаратура» Дзяржаўнага камітэта
БССР па справах выдавецтваў, паліграфіі і кніжнага гандлю.
220600, Мінск, праспект Машэрава, 11.
Мінскі ордэна Працоўнага Чырвонага Сцяга паліграфкамбінат
МВПА імя Я. Коласа. 220005, Мінск, Чырвоная, 23.